



# Gabra tal-ġurisprudenza

KONKLUŻJONIJIET TAL-AVUKAT ĠENERALI  
BOBEK  
ipprezentati fit-8 ta' Lulju 2021<sup>1</sup>

**Kawża C-132/20**

**BN,  
DM,  
EN  
vs**

**Getin Noble Bank S.A.,  
intervenjent fil-kawża:  
Rzecznik Praw Obywatelskich**

(Talba għal decizjoni preliminari mis-Sąd Najwyższy (il-Qorti Suprema, il-Polonja))

“Rinviju għal decizjoni preliminari – Artikolu 267 TFUE – Kuncett ta’ ‘qorti jew tribunal’ – Kuncett ta’ ‘stabbilita bil-liġi’ – Indipendenza ġudizzjarja – Rilevanza tad-domandi – Artikolu 19(1) TUE – Artikolu 47 tal-Karta tad-Drittijiet Fundamentali tal-Unjoni Ewropea – Tip ta’ evalwazzjoni – Proċedura għall-ħatra ta’ mħallef nazzjonali – Mizuri ta’ lustrazzjoni – Irremovabbiltà tal-imħallfin”

## I. Introduzzjoni

1. “*L-imħallfin kollha għall-forka!*” Dan huwa l-parir ta’ filosofu u xjenzat politiku Inġliż li fakkar l-ex Gvernatur tal-Bank Nazzjonali Ċek meta mistoqsi dwar x’għandu jsehh l-ewwel wara l-waqqgħa tar-regimi Komunisti sabiex issir trasformazzjoni legali u ġudizzjarja fl-Ewropa Ċentrali u tal-Lvant<sup>2</sup>.

2. L-umorizmu sitwazzjonali li jirredikola affarijiet serji li jinsab ikkompessat f’din il-battuta qasira huwa x’aktarx mifhum l-aħjar minn dawk li kienu xhieda diretti ta’ trasformazzjonijiet soċjali kbar fi hdan l-ex Bloc Komunista. Dawn il-persuni jistgħu jkunu f’pożizzjoni aħjar sabiex jivviżwalizzaw il-kuntrast komiku fejn grupp ta’ politiċi ġodda, li dalwaqt isiru t-trasformaturi soċjali li jmiss, jingabru madwar konsulent li għadu jaasal mill-Punent. Dawn kienu kollha fuq ix-xwiek sabiex jitgħallmu dwar ir-rimedju mirakoluż li għandu jiġi adottat fir-rigward tal-liġijiet u l-imħallfin. Kif seta’ xi hadd iwassal ir-Rivoluzzjoni (tal-Bellus) bl-istess mod ġewwa l-karigi tal-ġudikatura Komunista? Madankollu, l-uniku parir irċevut kien battuta vagament divertenti. Anki jekk imneżżgħa mill-konnotazzjonijiet ta’ vjolenza tagħha u kkunsidrata sempliċement

<sup>1</sup> Lingwa oriġinali: l-Inġliż.

<sup>2</sup> Tůma, Z., “Soudce nelze novelizovat” (L-Imħallfin Ma Jisgħux Jiġu Emendati), fi: Kokeš, M., u Pospíšil, I., (edituri), *In dubio pro libertate: Úvahy nad ústavnými hodnotami a právem. Pocta Eliše Wagnerové u příležitosti životního jubilea*, Masarykova Univerzita, Brno, 2009, p. 247.

bhala suggeriment ghal tigdid shih tal-persunal gudizzjarju, din tibqa', fir-realtà kumplessa ta' pajjiz Ewropew fl-ahhar tas-seklu 20 fuq l-għatba ta' tranzizzjoni soċjali paċifika, ftit iktar minn ċajta li ma tantx tghin.

3. “*Evalwaw lill-imħallfin kollha!*” Li tinstema' din il-proposta ġejja minn Stat Membru tal-Unjoni Ewropea xi 30 sena wara, u kważi sittax-il sena wara l-adeżjoni ta' dan l-Istat Membru fl-Unjoni, jagħti sens pjuttost interessanti ta' *déjà vu*. Madankollu, kuntrarjament għall-ħsibijiet personali ta' ex ufficjal għoli dwar il-perijodi passati ta' tranzizzjoni, imsemmija bhala mod sabiex tiġi pprovduta introduzzjoni iktar interessanti għall-kontribut tiegħu għal Festschrift li tonora mħallf illustri li pparteċipa f'dawn l-avvenimenti, l-evalwazzjoni proposta ta' membri tal-ġudikatura ma hijiex, milli jidher, intenzjonata bhala umoriżmu li jirredikola affarijiet serji. Jidher li hija investigazzjoni serja dwar l-approċċi attwali u futuri tas-Saġ Najwyższy (il-Qorti Suprema, il-Polonja) (tal-inqas ta' xi membri tagħha), il-qorti tar-rinviju f'din il-kawża.

4. F'din il-kawża, din il-qorti tar-rinviju tistaqsi jekk ċirkustanzi relatati mal-ewwel ħatra gudizzjarja ta' mħallf fi Stat Membru, fi żmien meta dan l-Istat kien għadu ggvernat minn reġim antidemokratiku u qabel l-adeżjoni ta' dan l-Istat fl-Unjoni, u ż-żamma kontinwa ta' dan l-imħallf fi hdan il-ġudikatura ta' dan l-Istat wara l-waqa' tar-reġim Komunista, jistgħux illum iqanqlu dubji dwar l-indipendenza u l-imparzjalità ta' dan l-imħallf għall-ghanijiet tal-Artikolu 19(1) TUE u l-Artikolu 47 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”). Permezz tad-domandi sussegwenti tagħha, dik il-qorti, essenzjalment, testendi l-istess domanda anki għal ħatriet gudizzjarji sussegwenti fil-Polonja, bis-suggeriment li kien hemm kwistjonijiet proċedurali oħra li seta' kellhom impatt fuq dawn il-ħatriet. Jidher għalhekk li l-qorti tar-rinviju qiegħda fil-fatt tistaqsi dwar jekk tistax tibda twettaq proċess ta' evalwazzjoni indiretta, fir-rigward tal-filtrazzjoni tal-appelli fuq punti ta' liġi għall-qorti suprema nazzjonali, ta' potenzjalment kull imħallf Pollakk maħtur qabel l-2018, fisem l-indipendenza gudizzjarja żgurata skont id-dritt tal-Unjoni.

5. Madankollu, hemm kwistjoni ta' ammissibbiltà sinjifikattiva li tippreċedi dawn il-kwistjonijiet. Id-deċiżjoni tar-rinviju f'din il-kawża ġiet ipprezentata minn imħallf li l-ħatra reċenti tiegħu stess għall-kariga gudizzjarja tiegħu hija kkontestata ħafna. Jingħad li kienet irregolari u vvizzjata bi ksur flagranti tad-dritt nazzjonali. Imħallf bhal dan, li jokkupa l-kariga ta' mħallf uniku fis-Saġ Najwyższy (il-Qorti Suprema) u jistħarreg l-ammissibbiltà ta' appelli miġjuba quddiem dan il-korp, huwa “qorti jew tribunal” għall-ghanijiet tad-definizzjoni awtonoma ta' tali korp skont l-Artikolu 267 TFUE?

## II. Il-kuntest ġuridiku

### A. Id-dritt tal-Unjoni

6. Skont it-tieni subparagrafu tal-Artikolu 19(1) TUE, “L-Istati Membri għandhom jipprovdu r-rimedji meħtieġa sabiex jassiguraw protezzjoni legali effettiva fl-oqsma koperti mid-dritt ta' l-Unjoni”.

7. Skont l-Artikolu 267 TFUE, hija biss “qorti jew tribunal” ta' Stat Membru li tista' tipprezenta lill-Qorti tal-Ġustizzja tal-Unjoni Ewropea talba għal deċiżjoni preliminari.

8. It-Title VI tal-Karta, intitolat “Ġustizzja”, jinkludi l-Artikolu 47 tagħha, intitolat “Id-dritt għal rimedju effettiv u għal proċess imparzjali”, li jipprovdi li ġej:

“Kull persuna li d-drittijiet u l-libertajiet tagħha garantiti mil-liġi ta’ l-Unjoni jiġu vjolati għandha d-dritt għal rimedju effettiv quddiem qorti skond il-kondizzjonijiet stabbiliti f’dan l-Artikolu.

Kull persuna għandha d-dritt għal smiġħ ġust u pubbliku fi żmien raġjonevoli minn qorti indipendenti u imparzjali, stabbilita minn qabel bil-liġi. [...]

[...]”

9. L-Artikolu 7(1) u (2) tad-Direttiva tal-Kunsill 93/13 KEE tal-5 ta’ April 1993 dwar klawżoli inġusti f’kuntratti mal-konsumatur<sup>3</sup>, kif emendata, jipprovdi:

“1. L-Istati Membri għandhom jiżguraw li, fl-interessi tal-konsumaturi u l-kompetituri, jeżistu mezzi adegwati u effettivi biex jipprevjenu li jibqgħu jintużaw klawżoli inġusti f’kuntratti konklużi mal-konsumaturi mill-bejjieġha jew fornituri.

2. Il-mezzi msemmija fil-paragrafu 1 għandhom jinkludu disposizzjonijiet li bihom persuni jew organizzazzjonijiet, li jkollhom interess leġittimu skond il-liġi nazzjonali li jipproteġu lill-konsumaturi, ikunu jistgħu jieħdu azzjoni skond il-liġi nazzjonali kkonċernata quddiem il-qorti jew quddiem korpi amministrattivi kompetenti għal deċiżjoni dwar jekk il-klawżoli kuntrattwali ppreparati għal-użu ġenerali jkunux inġusti, biex ikunu jistgħu japplikaw mezzi xierqa u effettivi biex jipprevjenu li jkomplu jintużaw dawn il-klawżoli. [...]”

## ***B. Id-dritt nazzjonali***

10. Fid-deċiżjoni tar-rinviju tagħha, il-qorti tar-rinviju tagħmel riferiment għal numru ta’ dispożizzjonijiet tad-dritt nazzjonali. Għall-għanijiet ta’ dawn il-konklużjonijiet, id-dispożizzjonijiet segwenti huma ta’ sinjifikat partikolari.

11. Il-punt 4 tal-Artikolu 379 tal-Ustawa z dnia 17 listopada 1964 r. Kodeks postępowania cywilnego (il-Liġi tas-17 ta’ Novembru 1964 – Kodiċi ta’ Proċedura Ċivili) jipprovdi li l-proċeduri jkunu invalidi meta, *inter alia*, il-kompożizzjoni tal-qorti tas-smiġħ tal-kawża ma kinitx tosserva r-regolamenti legali rilevanti jew jekk is-smiġħ ta’ kawża sar fil-preżenza ta’ mħallef li kien sugġett għal esklużjoni.

12. Skont il-punt 3 tal-Artikolu 398 ta’ dan il-kodiċi, appell fuq punt ta’ liġi jkun aċċettat biss jekk, *inter alia*, id-deċiżjoni kkontestata tkun ngħatat fil-proċeduri li kienu invalidi.

13. Skont l-Artikolu 398<sup>13</sup> ta’ dan il-kodiċi, il-Qorti Suprema teżamina l-appell fuq punti ta’ liġi fi ħdan il-limiti tal-portata u tal-aggravji tal-appell. Madankollu, fi ħdan il-portata tal-appell, dik il-qorti tieħu inkunsiderazzjoni *ex officio* l-invalidità tal-proċeduri *ex officio*.

<sup>3</sup> ĠU Edizzjoni Speċjali bil-Malti, Kapitolu 15, Vol. 2, p. 288.

### III. Il-fatti, il-proċeduri nazzjonali u d-domandi magħmula

14. Fit-3 ta' Marzu 2017, ir-rikorrenti fil-proċeduri prinċipali ressqu azzjoni kontra l-konvenuta, Getin Noble Bank SA, quddiem is-Sąd Okręgowy w Świdnicy (il-Qorti Reġjonali ta' Świdnica, il-Polonja). Ir-rikorrenti jsostnu li l-konvenuta għandha tiġi kkundannata tħallashom *in solidum* is-somma ta' 175 107.10 zloty Pollakka (PLN) flimkien mal-interessi legali moratorji mid-data tal-prezentata tad-dikjarazzjoni tat-talba sad-data tal-pagament. Fit-3 ta' April 2008, il-partijiet ikkonkludew ftehim ta' self ipotekarju indiċjat fuq munita barranija (il-frank Svizzeru, iktar 'il quddiem "CHF"). Ir-rikorrenti invokaw in-natura ingusta tal-mekkanizmu tal-indiċjar tas-self inkluż f'dan il-ftehim, kif ukoll dak tal-klawżola tal-pakkett ta' assigurazzjoni fil-każ ta' ċaħda li tiġi stabbilita ipoteka fl-ewwel tliet xhur tas-self.

15. Fis-sentenza tagħha tal-21 ta' Awwissu 2018, is-Sąd Okręgowy w Świdnicy (il-Qorti Reġjonali ta' Świdnica) laqgħet parzjalment it-talbiet tar-rikorrenti. Din il-qorti ddikjarat li l-klawżoli kuntrattwali tal-ftehim tas-self ikkontestat li ppermettew lill-bank jiddetermina arbitrariamente ir-rata tal-kambju taċ-CHF bħala illegali. Hija tat ammont ta' PLN 16 120.12 lir-rikorrenti *in solidum* flimkien mal-interessi legali moratorji.

16. Dik is-sentenza giet appellata quddiem is-Sąd Apelacyjny we Wrocławiu (il-Qorti tal-Appell ta' Wrocław, il-Polonja). Fis-sentenza tagħha tat-28 ta' Frar 2019, dik il-qorti ċaħdet l-appelli tar-rikorrenti u kkonfermat il-konstatazzjonijiet fattwali u l-evalwazzjoni ġuridika magħmula fl-ewwel istanza.

17. Ir-rikorrenti ressqu appell fuq punt ta' liġi mis-sentenza appellata (iktar 'il quddiem is-"sentenza kkontestata") quddiem is-Sąd Najwyższy (il-Qorti Suprema), fejn il-proċeduri attwalment jinsabu pendenti. Il-qorti tar-rinviju hija, fl-istadju attwali tal-proċeduri quddiemha, inkarigata sabiex tiddetermina l-ammissibbiltà tal-appell.

18. Il-qorti tar-rinviju tinnota li, skont l-Artikolu 7(1) u (2) tad-Direttiva 93/13, l-Istati Membri għandhom jipprovdu l-possibbiltà li jitressqu proċeduri (quddiem awtorità amministrattiva jew awtorità ġudizzjarja) sabiex jiġi ddeterminat jekk termini kuntrattwali humiex ingusti. Fil-Polonja, il-legiżlatur nazzjonali ppreveda proċeduri ġudizzjarji f'dan ir-rigward. Konsegwentement, korp nazzjonali li jeżamina kawżi skont id-Direttiva 93/13 għandu – fil-fehma tal-qorti tar-rinviju – jissodisfa l-istandards tal-Unjoni Ewropea sabiex jiġi kkunsidrat "qorti", kif żviluppata fil-ġurisprudenza tal-Qorti tal-Ġustizzja.

19. Il-qorti tar-rinviju tinnota li xi mħallfin, li l-indipendenza tagħhom tista', fil-fehma tagħha, tiġi ddubitata, kienu parti mill-kompożizzjoni li tat is-sentenza kkontestata. Tlieta minnhom (l-Imħallef FO, l-Imħallef GP u l-Imħallef HK) ġew maħtura fil-kariga ta' mħallef tal-Qorti tal-Appell b'ordnijiet tal-President tar-Repubblika tal-Polonja tat-23 ta' Jannar 1998, tat-12 ta' Marzu 2015 u tas-16 ta' April 2012, rispettivament. Dawn il-ħatriet ġew magħmula fuq il-bażi ta' rizzoluzzjoni tal-Krajowa Rada Sądownictwa (il-Kunsill Superjuri tal-Maġistratura, il-Polonja, iktar 'il quddiem il-"KRS") f'kompożizzjonijiet sussegwentement ikkunsidrati antikostituzzjonali mit-Trybunał Konstytucyjny (il-Qorti Kostituzzjonali, il-Polonja). Fis-sentenza tagħha t-Trybunał Konstytucyjny (il-Qorti Kostituzzjonali) iddeċidiet li l-interpretazzjoni tat-terminu tal-kariga tal-membri tal-KRS eletti minn fost l-imħallfin tal-qorti ordinarji bħala wieħed ta' natura individwali kienet inkompatibbli mal-Artikolu 187(3)

tal-Kostituzzjoni tar-Repubblika tal-Polonja<sup>4</sup>. Problema oħra identifikata f'din is-sistema kienet, skont il-qorti tar-rinviju, il-fatt li r-risoluzzjonijiet tal-KRS ma kellhomx għalfejn jiġu motivati u ma kinux sugġetti għal appell.

20. Iktar minn hekk, il-qorti tar-rinviju tiddikjara li wiehed minn dawn it-tliet imħallfin, l-Imħallef FO, ġie maħtur, almenu fl-ewwel kariga ta' dan l-imħallef, matul ir-reġim Komunista. Il-mod li bih l-imħallfin kienu jinhatru dak iż-żmien, u l-arrangamenti rigward is-supervizjoni tagħhom u l-possibbiltà ta' tkeċċija, ma kinux josservaw – fil-fehma tal-qorti tar-rinviju – l-istandards ta' Stat demokratiku sugġett għall-Istat tad-dritt. Il-qorti tar-rinviju hija wkoll tal-fehma li l-emendi introdotti fid-dritt Pollakk wara l-1989 ma wasslux għall-iżvilupp ta' strumenti effettivi għall-verifika ta' ħatriet ġudizzjarji magħmula matul il-perijodu Komunista jew ta' ksur potenzjali minn imħallfin tal-prinċipju tal-indipendenza.

21. F'dan il-kuntest, il-qorti tar-rinviju tistaqsi jekk, fid-dawl tas-sentenza tal-Qorti tal-Ġustizzja f'*A. K. et.*, hijiex obligata tivverifika l-indipendenza tal-imħallfin imsemmija iktar 'il fuq u, jekk iva, l-istandard li hija għandha tapplika f'dan ir-rigward.

22. Għaldaqstant, peress li għandha dubji dwar kif għandhom jiġu interpretati u applikati l-prinċipji stabbiliti fil-ġurisprudenza tal-Qorti tal-Ġustizzja dwar l-indipendenza tal-ġudikatura nazzjonali, is-Sąd Najwyższy (il-Qorti Suprema) iddeċidiet li tissospendi l-proċeduri u li tagħmel id-domandi preliminari segwenti lill-Qorti tal-Ġustizzja għal deċiżjoni preliminari:

“(1) L-Artikoli 2, 4(3), 6(1) u (3) kif ukoll it-tieni subparagrafu tal-Artikolu 19(1)TUE moqrija flimkien mal-ewwel u t-tieni paragrafu tal-Artikolu 47 tal-[Karta] u mat-tielet paragrafu tal-Artikolu 267 TFUE, l-Artikolu 38 tal-Karta u l-Artikolu 7(1) u (2) tad-[Direttiva 93/13] għandhom jiġu interpretati fis-sens li korp li fih tokkupa kariga persuna maħtura għall-ewwel darba jew b'mod sussegwenti (f'qorti ta' istanza oghla) sabiex taqdi l-funzjoni ta' mħallef minn korp eżekuttiv politiku tal-Istat f'sistema ta' poter li tkun totalitarja, mhux demokratika u komunista (“Rada Państwa Polskiej Rzeczypospolitej Ludowej” [Il-Kunsill tal-Istat tar-Repubblika Popolari tal-Polonja]) fuq talba tal-Ministru għall-Ġustizzja ta' dan l-Istat, huwa qorti indipendenti u imparzjali u għandu l-kwalifiki rilevanti skont id-dritt tal-Unjoni Ewropea, b'mod partikolari fid-dawl 1) tan-nuqqas ta' trasparenza tal-kriterji ta' ħatra, 2) tal-possibbiltà ta' tkeċċija tal-imħallef fi kwalunkwe mument, 3) tan-nuqqas ta' parteċipazzjoni tal-korp awtonomu tal-ġudikatura fil-proċeduri ta' ħatra, kif ukoll 4) tal-korpi pubbliċi rilevanti f'formati f'elezzjonijiet demokratiċi – liema fatti jkunu jistgħu jqiegħdu inkwistjoni l-fiduċja li l-qrati għandhom jispiraw f'soċjetà demokratika?

(2) Il-fatt li l-ħatra fil-kariga ta' mħallef f'pożizzjonijiet sussegwenti (fi qrati ta' istanzi oghla) setgħet sehħet bħala r-rizultat tar-rikonossiment tal-perijodu rilevanti (ta' anzjanità) fis-servizz, kif ukoll fuq il-bażi ta' evalwazzjoni professjonali tal-pożizzjoni li għaliha din il-persuna nhatret mill-inqas għall-ewwel darba mill-korp politiku msemmi fl-ewwel domanda u fuq il-bażi tal-proċedura elenkata fl-imsemmija domanda – liema fatt ikun jista' jqiegħed inkwistjoni l-fiduċja li l-qrati għandhom jispiraw f'soċjetà demokratika – huwa rilevanti għas-soluzzjoni tal-kwistjoni ddeterminata fl-ewwel domanda?

<sup>4</sup> Sentenza tal-20 ta' Ġunju 2017, K 5/17, OTK-A 2017.

- (3) Il-fatt li l-ħatra fil-kariga ta' mħallef f'pożizzjonijiet sussegwenti (fi qrati ta' istanzi oġhla bl-eċċezzjoni tas-Sađ Najwyzszy [il-Qorti Suprema]) ma kinitx tiddependi mill-ġurament tal-imħallef li josserva l-valuri ta' soċjetà demokratika, u li fl-ewwel ħatra tagħha l-persuna tat il-wegħda li tiddefendi s-sistema politika tal-Istat komunista u l-“praworządność ludowa” (saltna tad-dritt tal-poplu) – liema fatt ikun jista' jqiegħed inkwistjoni l-fiduċja li l-qrati għandhom jispiraw f'soċjetà demokratika – huwa rilevanti għas-soluzzjoni tal-kwistjoni ddeterminata fl-ewwel domanda?
- (4) L-Artikoli 2, 4(3), 6(1) u (3) kif ukoll it-tieni subparagrafu tal-Artikolu 19(1)TUE moqrija flimkien mal-ewwel u t-tieni paragrafu tal-Artikolu 47 tal-Karta u mat-tielet paragrafu tal-Artikolu 267 TFUE, l-Artikolu 38 tal-Karta u l-Artikolu 7(1) u (2) tad-Direttiva 93/13 għandhom jiġu interpretati fis-sens li korp li fih tokkupa kariga persuna maħtura għall-ewwel darba jew b'mod sussegwenti (f'qorti ta' istanza oġhla) sabiex taqdi l-funzjoni ta' mħallef bi ksur flagranti tad-dispożizzjonijiet kostituzzjonali ta' Stat Membru tal-Unjoni Ewropea, fid-dawl tan-nuqqas ta' konformità fil-kompożizzjoni tal-korp li jagħzel lil din il-persuna bħala kandidat u li sussegwentement tinħatar imħallef (Krajowa Rada Sađownictwa [il-Kunsill Nazzjonali tal-Ġudikatura, il-Polonja]) mal-kostituzzjoni tal-Istat Membru, kif ġie stabbilit mill-qorti kostituzzjonali tal-Istat Membru tal-Unjoni Ewropea – liema fatt ikun jista' konsegwentement iqiegħed inkwistjoni l-fiduċja li l-qrati għandhom jispiraw f'soċjetà demokratika – huwa qorti indipendenti u imparzjali u għandu l-kwalifiki rilevanti skont id-dritt tal-Unjoni Ewropea?
- (5) L-Artikoli 2, 4(3), 6(1) u (3) kif ukoll it-tieni subparagrafu tal-Artikolu 19(1)TUE moqrija flimkien mal-ewwel u t-tieni paragrafu tal-Artikolu 47 tal-Karta u mat-tielet paragrafu tal-Artikolu 267 TFUE, l-Artikolu 38 tal-Karta u l-Artikolu 7(1) u (2) tad-Direttiva 93/13 għandhom jiġu interpretati fis-sens li korp li fih tokkupa kariga persuna maħtura għall-ewwel darba jew b'mod sussegwenti (f'qorti ta' istanza oġhla) sabiex taqdi l-funzjoni ta' mħallef magħzula bħala kandidat għal din il-kariga fi proċedimenti quddiem il-korp ta' evalwazzjoni ta' kandidati (Krajowa Rada Sađownictwa [il-Kunsill Nazzjonali tal-Ġudikatura]), fejn dawn il-proċedimenti ma jissodisfawx il-kriterji ta' pubbliċità u ta' trasparenza tar-regoli ta' għażla ta' kandidati – liema fatt ikun jista' jqiegħed inkwistjoni l-fiduċja li l-qrati għandhom jispiraw f'soċjetà demokratika – huwa qorti indipendenti u imparzjali u għandu l-kwalifiki rilevanti skont id-dritt tal-Unjoni Ewropea?
- (6) It-tieni subparagrafu tal-Artikolu 19(1), l-Artikoli 2, 4(3) kif ukoll l-Artikolu 6(3) TUE moqrija flimkien mal-ewwel u t-tieni paragrafu tal-Artikolu 47 tal-Karta kif ukoll mat-tielet paragrafu tal-Artikolu 267 TFUE, l-Artikolu 38 tal-Karta u l-Artikolu 7(1) u (2) tad-Direttiva 93/13 għandhom jiġu interpretati fis-sens li, sabiex tiżgura protezzjoni ġudizzjarja effettiva bil-għan li tipprevjeni użu sistematiku ta' klawżoli ingusti f'kuntratti konklużi minn bejjieġha u fornituri ma' konsumaturi, qorti tal-aħħar istanza ta' Stat Membru tal-Unjoni Ewropea (Sađ Najwyzszy [il-Qorti Suprema]) hija meħtieġa tevalwa *ex officio* f'kull stadju tal-proċeduri, jekk:
- a) il-qorti msemmija fl-ewwel u fir-raba' domandi tissodisfaw il-kriterji ta' indipendenza u ta' imparzjalità u jekk għandhiex il-kwalifiki rilevanti skont id-dritt tal-Unjoni Ewropea, irrispettivament mill-effett tal-evalwazzjoni tal-kriterji indikati fl-imsemmija domandi fuq il-kontenut tad-deċiżjoni dwar in-natura ingusta ta' klawżola kuntrattwali, u, barra minn hekk, jekk,
- b) il-proċedura quddiem il-qorti msemmija fl-ewwel u fir-raba' domanda hijiex valida?

(7) L-Artikoli 2, 6(1) u (3) kif ukoll it-tieni subparagrafu tal-Artikolu 19(1) TUE moqrija flimkien mal-ewwel u t-tieni paragrafu tal-Karta u mat-tielet paragrafu tal-Artikolu 267 TFUE, l-Artikolu 38 tal-Karta u l-Artikolu 7(1) u (2) tad-Direttiva 93/13 għandhom jiġu interpretati fis-sens li d-dispożizzjonijiet kostituzzjonali ta' Stat Membru tal-Unjoni Ewropea dwar l-organizzazzjoni tal-qorti jew dwar il-ħatra tal-imħallfin li jipprekludu l-evalwazzjoni tal-effettività tal-ħatra ta' mhallef jistgħu, konformement mad-dritt tal-Unjoni Ewropea, jostakolaw il-konstatazzjoni tan-nuqqas ta' indipendenza tal-qorti jew tan-nuqqas ta' imparzjalità tal-imħallef li jkun sedenti fiha minħabba ċ-ċirkustanzi msemmija fl-ewwel sal-ħames domanda?"

23. Fid-deċiżjoni tar-rinviju tagħha, is-Sąd Najwyższy (il-Qorti Suprema) talbet li r-rinviju għal deċiżjoni preliminari jkun is-sugġett ta' proċedura mhaffa skont l-Artikolu 105 tar-Regoli tal-Proċedura tal-Qorti tal-Ġustizzja.

24. Permezz ta' ordni tal-President tal-Qorti tat-8 ta' Frar 2020, it-talba tal-qorti tar-rinviju għal proċedura mhaffa giet miċhuda.

25. Ġew ipprezentati osservazzjonijiet bil-miktub mir-Rzecznik Praw Obywatelskich (l-Ombudsman, il-Polonja), il-Gvern Pollakk u l-Kummissjoni Ewropea. Dawn il-partijiet ressqu wkoll argumenti orali fis-seduta li nżammet fit-2 ta' Marzu 2021.

#### IV. Analizi

26. F'din il-kawża, il-qorti tar-rinviju qajmet numru ta' kwistjonijiet relatati mal-interpretazzjoni tal-Artikolu 19(1) TUE (moqri flimkien mal-Artikolu 2 TUE) u l-Artikolu 47 tal-Karta. Fil-fehma tagħha, uħud mill-imħallfin li pparteċipaw fl-għoti tas-sentenza kkontestata jistgħu, minħabba l-proċedura li permezz tagħha ġew maħtura għall-ewwel darba għal kariga ġudizzjarja, jonqsu milli jissodisfaw ir-rekwizit tal-indipendenza li jirriżulta minn dawn id-dispożizzjonijiet.

27. Bi żvolta interessanti, kważi Bibblika<sup>5</sup>, l-Ombudsman, u sa ċertu punt inqas minn hekk, il-Kummissjoni, jiddubitaw mill-indipendenza tal-imħallef tar-rinviju nnifsu li, f'din il-kawża, huwa sedenti bħala kulleġġ ġudikanti ta' mhallef uniku tal-qorti nazzjonali. B'mod partikolari, l-Ombudsman isostni li l-ħatra tal-imħallef tar-rinviju għal kariga ġudizzjarja kienet ivvizzjata minn ksur flagranti tad-dritt nazzjonali. Konsegwentement, mingħajr ma jissodisfa r-rekwizit tal-indipendenza, l-imħallef tar-rinviju ma jistax – fil-fehma tal-Ombudsman – jiġi kkunsidrat "qorti jew tribunal" fis-sens tal-Artikolu 267 TFUE.

28. Jidher li hemm rabta komuni li tgħaqqad id-diversi kwistjonijiet ġuridici li ġew imqajma direttament (bid-domandi magħmula) jew indirettament (minħabba l-eċċezzjonijiet tal-inammissibbiltà) minn dawn il-proċeduri: l-indipendenza ġudizzjarja.

<sup>5</sup> Matthew 7:12 – "Għalhekk dak kollu li trid li hadd iehor jagħmel lilek, għandek inti wkoll tagħmel lil hadd iehor" [traduzzjoni libera] (King James Bible) jew, fi traduzzjoni iktar moderna, "Għamel lill-oħrajn dak kollu li trid li huma jagħmlu lilek" [traduzzjoni libera] (New American Bible). Madankollu, l-istess "regola tat-deheb" tal-imġiba hija kkunsidrata wkoll li tikkostitwixxi tagħlima bażika ta' numru ta' religjonijiet oħra.

29. Għalhekk, sejjer nibda dawn il-konklużjonijiet b'ċerti rimarki introduttorji rigward il-kunċett ta' "indipendenza ġudizzjarja" fl-ordinament ġuridiku tal-Unjoni (A). Imbagħad sejjer niddiskuti l-argumenti rigward l-allegata inammissibbiltà tat-talba għal deċiżjoni preliminari (B) u, wara li nikkonkludi favur l-ammissibbiltà, sejjer finalment indur għall-eżami tal-fondatezza tad-domandi magħmula (C).

**A. Id-dimensjonijiet tal-indipendenza ġudizzjarja: L-Artikolu 267 TFUE, l-Artikolu 47 tal-Karta u l-Artikolu 19(1) TUE**

30. L-indipendenza ġudizzjarja hija – bla dubju – komponent prinċipali tal-prinċipju tal-“Istat tad-dritt”. L-Artikolu 2 TUE jirrikonoxxi dan il-prinċipju bħala wieħed mill-“valuri fundamentali” tal-Unjoni. Ir-rekwiżit tal-indipendenza ġudizzjarja huwa stabbilit ukoll, anki jekk b'mod impliċitu, f'mhux inqas minn tliet dispożizzjonijiet tad-dritt primarju tal-Unjoni. L-Artikolu 267 TFUE, l-Artikolu 19(1) TUE, u l-Artikolu 47 tal-Karta.

31. It-tliet dispożizzjonijiet huma kollha invokati f'dawn il-proċeduri. Fil-fatt, kollha jidhru li huma *prima facie* applikabbli għal din il-kawża. Filwaqt li dan żgur ma jipprekludix dispożizzjonijiet oħra milli jkunu applikabbli fl-istess hin, b'mod partikolari legiżlazzjoni sekondarja settorjali li tinkludi wkoll dispożizzjonijiet iddedikati għall-protezzjoni ġudizzjarja<sup>6</sup>, jew anki strumenti ta' dritt sekondarju li huma espressament relatati mal-indipendenza ġudizzjarja<sup>7</sup>, iċ-ċarezza dwar l-interkonnessioni bejn dawn it-tliet dispożizzjonijiet prinċipali tat-Trattat dwar l-indipendenza ġudizzjarja hija fil-fatt essenzjali.

32. L-ewwel, din it-talba giet imressqa taht l-Artikolu 267 TFUE, li jippermetti lil kwalunkwe “qorti jew tribunal ta' xi Stat Membru” jressaq talba għal deċiżjoni preliminari lill-Qorti tal-Ġustizzja. F'dan ir-rigward, il-Qorti tal-Ġustizzja iddikjarat konsistentement li, sabiex tiddetermina jekk korp li jagħmel rinviju huwiex “qorti jew tribunal” għall-għanijiet tal-Artikolu 267 TFUE, kriterju wieħed huwa jekk dan il-korp huwiex indipendenti. Dan jimplika, essenzjalment, li l-korp għandu jkun protett minn interventi jew pressjonijiet esterni li jistgħu jqiegħdu fil-perikolu l-indipendenza tad-deċiżjoni tal-membri tiegħu fir-rigward tal-kawzi mressqa quddiemu<sup>8</sup>.

33. It-tieni, ir-rekwiżit li l-qorti u t-tribunali jkunu indipendenti jsegwi wkoll mill-Artikolu 47 tal-Karta, dispożizzjoni li tiżgura dritt sugġettiv għal rimedju effettiv u smiġh ġust għal kwalunkwe parti fil-proċeduri. F'din il-kawża, ma huwiex ikkontestat li d-Direttiva 93/13, li hija materjalment applikabbli għal din il-kawża, tagħti dritt sugġettiv lir-rikorrenti fil-proċeduri prinċipali, u li għalhekk tiskatta l-applikazzjoni tal-Artikolu 47 tal-Karta.

34. It-tielet, f'ġurisprudenza relattivament reċenti iżda llum stabbilita sew, il-Qorti tal-Ġustizzja ddeċidiet li mill-obbligu tal-Istati Membri li jipprovdu rimedji suffiċjenti sabiex jiżguraw protezzjoni ġuridika effettiva fl-oqsma koperti mid-dritt tal-Unjoni, previst fl-Artikolu 19(1) TUE, isegwi li għandha tiġi żgurata l-indipendenza ta' kwalunkwe qorti nazzjonali li tista'

<sup>6</sup> Bhal, f'din il-kawża, l-Artikolu 7 tad-Direttiva 93/13, ikkwotat iktar 'il fuq fil-punt 9 ta' dawn il-konklużjonijiet.

<sup>7</sup> B'ċerti sistemi ta' dritt sekondarju li jkunu applikabbli wkoll b'mod trażversali, jiġifieri indipendentement minn kwalunkwe legiżlazzjoni settorjali (sostantiva). Minkejja li evidentement ma hijiex applikabbli f'din il-kawża, ara, pereżempju, id-Deciżjoni tal-Kummissjoni tat-13 ta' Diċembru 2006 dwar it-twaqqif ta' mekkanizmu għall-kooperazzjoni u l-verifika tal-progress fir-Rumanija sabiex jiġu indirizzati punti ta' riferiment speċifiċi fl-oqsma tar-riforma ġudizzjarja u tal-ġlieda kontra l-korruzzjoni (ĠU 2007 L 142M, p. 825), esplorata fid-dettall fil-konklużjonijiet tiegħi f'Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punti 183 sa 225).

<sup>8</sup> Ara, *inter alia*, is-sentenza tas-17 ta' Lulju 2014, Torresi (C-58/13 u C-59/13, EU:C:2014:2088, punti 17 u 18 u l-ġurisprudenza ċċitata).



tiddeċiedi f'dawn l-oqsma. Kif enfasizzat il-Qorti tal-Ġustizzja, il-garanzija tal-indipendenza hija *inerenti* għall-missjoni ta' ġudikant<sup>9</sup>. F'dan ir-rigward, huwa biżżejjed li jiġi indikat li l-korp nazzjonali li ta s-sentenza kkontestata – is-Sąd Apelacyjny we Wrocławiu (il-Qorti tal-Appell, Wrocław) – huwa bla dubju qorti li tista' tiddeċiedi fl-oqsma koperti mid-dritt tal-Unjoni.

35. Din il-“multiplikazzjoni” ta' bażijiet legali fir-rigward tal-prinċipju ta' indipendenza ġudizzjarja tirrifletti s-sinjifikat kostituzzjonali u n-natura trażversali tiegħu f'komunità bbażata fuq l-Istat tad-dritt. Madankollu, tista' wkoll tkun l-orijini ta' ċerta konfużjoni. Wieħed jista' jistaqsi jekk dawn id-dispożizzjonijiet jistabbilixxux tipi differenti ta' “indipendenza ġudizzjarja”, bil-konsegwenza li, pereżempju, qorti nazzjonali tista' tkun indipendenti għall-ghanijiet ta' waħda minn dawn id-dispożizzjonijiet, filwaqt li ma tkunx indipendenti biżżejjed għal oħra.

36. Kif spjegajt f'iktar dettall fil-konkluzjonijiet tiegħi fil-kawża WB *et*, dan ma huwiex il-każ: fid-dritt tal-Unjoni, hemm biss prinċipju wieħed tal-indipendenza ġudizzjarja<sup>10</sup>. Madankollu, sa fejn it-tliet dispożizzjonijiet inkwistjoni (l-Artikolu 267 TFUE, l-Artikolu 47 tal-Karta u l-Artikolu 19(1) TUE) huma differenti f'termini tal-funzjoni u l-ghan tagħhom, it-tip ta' eżami li għandu jitwettaq sabiex tiġi vverifikata l-osservanza tal-prinċipju ta' indipendenza ġudizzjarja jista' jkun differenti. B'mod partikolari, ivarjaw l-intensità tal-istharriġ tal-Qorti tal-Ġustizzja fir-rigward tal-osservanza ta' dan il-prinċipju u l-limitu minimu sabiex jiġi identifikat ksur tiegħu<sup>11</sup>.

37. L-Artikolu 19(1) TUE jobbliga lill-Istati Membri sabiex, *inter alia*, “jipprovdu r-rimedji meħtieġa sabiex jassiguraw protezzjoni legali effettiva”. Hija, għaldaqstant, dispożizzjoni prinċipalment ikkonċernata bl-elementi strutturali u sistemici tal-qafas ġuridiku nazzjonali: dak li huwa rilevanti skont l-Artikolu 19(1) TUE, huwa jekk is-sistema ġudizzjarja ta' Stat Membru tosservax il-prinċipju tal-Istat tad-dritt, stabbilit fl-Artikolu 2 TUE. F'dan il-kuntest, jidher li l-elementi prinċipali għall-analiżi tal-Qorti tal-Ġustizzja huma dawk li jikkonċernaw l-istruttura generali istituzzjonali u kostituzzjonali tal-ġudikatura nazzjonali. Elementi relatati mal-kawża speċifika jistgħu sikwit ikunu illustrattivi għal kwistjoni iktar wiesgħa, iżda ma humiex minnhom innifishom konkluzivi.

38. Il-livell minimu għal ksur ta' din id-dispożizzjoni huwa pjuttost għoli. Fil-fatt, il-kwistjoni hija jekk il-problema (jew problemi) miġjuba għall-attenzjoni tal-Qorti tal-Ġustizzja hijiex (jew humiex) x'aktarx li jheddu l-funzjonament xieraq tas-sistema ġudizzjarja nazzjonali, u għaldaqstant jipperikolaw il-kapaċità tal-Istat Membru inkwistjoni milli jipprovdi rimedji suffiċjenti lil individwi.

39. L-Artikolu 19(1) TUE jinkludi rimedju straordinarju għal sitwazzjonijiet straordinarji. L-ghan tiegħu ma huwiex li jaqbad il-kwistjonijiet kollha possibbli li jistgħu jkunu fir-rigward tal-ġudikatura nazzjonali, *a fortiori* każijiet ta' żbalji fl-interpretazzjoni jew l-applikazzjoni ta' dispożizzjonijiet nazzjonali f'sistema ġuridika li mill-bqija hija b'saħħitha u li tosserva d-dritt tal-Unjoni. L-Artikolu 19(1) TUE jinkiser biss bi ksur ta' ċertu serjetà u/jew ta' natura sistemika, li s-sistema ġuridika interna x'aktarx ma toffrix rimedju adegwat għalih.

<sup>9</sup> Ara s-sentenzi tas-27 ta' Frar 2018, Associação Sindical dos Juizes Portugueses (C-64/16, EU:C:2018:117, punti 37 sa 42), u tal-20 ta' April 2021, Repubblica (C-896/19, EU:C:2021:311, punt 51).

<sup>10</sup> Kawżi magħquda C-748/19 sa C-754/19, EU:C:2021:403, punti 161 u 162.

<sup>11</sup> *Ibid.*, punti 163 sa 169.

40. L-Artikolu 47 tal-Karta huwa, min-naħa l-oħra, dispożizzjoni li tinkludi dritt suġġettiv ta' kwalunkwe parti fil-proċeduri – għal rimedju effettiv u smiġħ xieraq – li jidhol fis-seħħ meta kawża taqa' fil-kamp ta' applikazzjoni tad-dritt tal-Unjoni skont l-Artikolu 5(1) tal-Karta. Minn din il-perspettiva, il-verifika tal-“indipendenza” ta' qorti, fil-kuntest tal-Artikolu 47 tal-Karta, teħtieġ evalwazzjoni taċ-ċirkustanzi kollha li huma speċifiċi għall-kawża inkwistjoni. Kwistjonijiet relatati ma' xi karatteristika strutturali jew sistemika tas-sistema ġudizzjarja nazzjonali huma rilevanti biss sa fejn dawn jista' jkollhom impatt fuq il-proċeduri individwali.

41. L-intensità tal-istħarriġ tal-Qorti tal-Ġustizzja fir-rigward tal-indipendenza tal-korp ġudizzjarju inkwistjoni hija, f'dan il-kuntest, moderata: mhux il-ksur kollu tad-dritt jammonta għal ksur tal-Artikolu 47 tal-Karta. Hija meħtieġa ċerta gravità għal dan l-għan. Madankollu, meta l-livell tal-gravità meħtieġ jintlaħaq, dan huwa biżżejjed sabiex jirriżulta fi ksur tal-Artikolu 47 tal-Karta, peress li ebda kundizzjoni oħra ma għandha tiġi ssodisfatta sabiex jiġi sostnut id-dritt individwali li jorigina mid-dritt tal-Unjoni. B'mod partikolari, ma hemm ebda ħtieġa li l-ksur identifikat ikun ta' natura sistemika jew li jkollu implikazzjonijiet lil hinn mill-kawża speċifika.

42. Finalment, minkejja li huwa wkoll parti minn dan il-kuntest, l-Artikolu 267 TFUE għandu għan u skop differenti, li sejjer nindirizza fit-taqsimha segwenti. Madankollu, il-punt prinċipali ta' dawn il-konkluzjonijiet huwa li, minkejja li l-kunċett ta' “indipendenza ġudizzjarja” fid-dritt tal-Unjoni huwa wieħed biss, il-fatturi preċiżi, ir-rilevanza, is-sinjifikat u l-piż relattiv tagħhom, li għandhom jittieħdu inkunsiderazzjoni fil-kuntest ta' kawża speċifika, logikament sejrini ikunu differenti fid-dawl tad-dispożizzjoni tal-Unjoni li skontha tiġi invokata l-kwistjoni tal-indipendenza.

## ***B. L-ammissibbiltà***

43. Ġew imressqa numru ta' argumenti fir-rigward tal-ammissibbiltà ta' din it-talba għal deċiżjoni preliminari. Uħud jikkonċernaw il-kwistjoni dwar jekk il-korp li ressaq din it-talba jistax jiġi kkunsidrat “qorti jew tribunal” fis-sens tal-Artikolu 267 TFUE (1), filwaqt li oħrajn huma relatati mar-rilevanza tad-domandi magħmula (2). Dawn l-argumenti sejrini jiġu eżaminati wieħed wieħed.

### *1. Il-qorti tar-rinviju hija “qorti jew tribunal” għall-għanijiet tal-Artikolu 267 TFUE?*

44. L-Ombudsman iqajjem oġġezzjoni dwar l-ammissibbiltà tat-talba għal deċiżjoni preliminari fuq il-bażi tal-ħatra tal-imħallef li, sedenti fil-kulleġġ ġudikanti ta' mħallef uniku, ressaq id-domandi. B'mod partikolari, l-Ombudsman jindika li l-imħallef tar-rinviju nħatar fuq ordni tal-President tar-Repubblika, u li huwa aċċetta l-ħatra minkejja l-fatt li r-riżoluzzjoni rilevanti tal-KRS (tat-28 ta' Awwissu 2018) kienet giet provvizorjament sospiza min-Naczelny Sąd Administracyjny (il-Qorti Amministrattiva Suprema, il-Polonja) (digrieti tas-27 ta' Settembru 2018 u tat-8 ta' Ottubru 2018). Iktar minn hekk, l-Ombudsman jiddikjara li l-imħallef tar-rinviju eventwalment ġie maħtur biss wara li l-Ministru tal-Ġustizzja/il-Prosekutur Ġenerali Pollakk – li għalih dan l-imħallef kien diġà ħadem u li miegħu jzomm rabtiet b'saħħithom ħafna – intervjena personalment u, fil-fehma tal-Ombudsman, illegalment, fil-proċess sabiex jappoġġja l-ħatra tiegħu.

45. Fuq din il-baži, l-Ombudsman huwa tal-fehma li l-imħallef tar-rinviju ma għandux jiġi kkunsidrat “qorti jew tribunal” fis-sens tal-Artikolu 267 TFUE. B’mod partikolari, l-Ombudsman jesprimi dubji dwar jekk il-korp tar-rinviju jistax, għall-għanijiet ta’ din id-dispożizzjoni, jiġi kkunsidrat li huwa (i) qorti jew tribunal *stabbilit bil-liġi*, u li (ii) jissodisfa r-rekwizit tal-*indipendenza*.

46. Il-Kummissjoni tissuggerixxi wkoll li l-imħallef tar-rinviju gie mahtur f’ċirkustanzi – li huma s-sugġett ta’ talba għal deċiżjoni preliminari attwalment pendenti quddiem il-Qorti tal-Ġustizzja<sup>12</sup> – li fihom jidher li kien hemm ksur flagranti tal-liġijiet ta’ Stat Membru applikabbli għall-hatriet ġudizzjarji. Madankollu, il-Kummissjoni tidher li qiegħda tikkunsidra li, f’dan l-istadju, għadu ma giex stabbilit kompletament li l-imħallef tar-rinviju ma jissodisfax il-kundizzjonijiet meħtieġa sabiex jikkwalifika bħala “qorti jew tribunal” fis-sens tal-Artikolu 267 TFUE.

47. Naqbel mal-Kummissjoni rigward il-konklużjoni – dwar l-ammissibbiltà tat-talba – għalkemm għal raġunijiet differenti. Fil-fatt, ir-raġunijiet li jinsabu fil-baži tal-konklużjoni tiegħi dwar dan il-punt ma humiex ta’ natura *ċirkustanzjali*, bħal dawk issuggeriti mill-Kummissjoni, iżda iktar ta’ natura *kunċettwali*. It-tweġiba proposta tiegħi ftit għandha x’taqsam ma’ evalwazzjoni dwar jekk l-imħallef tar-rinviju stess giex mahtur b’mod xieraq, kwistjoni li dwarha għandi dubji serji. Minflok, fil-fehma tiegħi, l-analiżi dwar jekk il-kundizzjoni li jkun hemm “qorti jew tribunal” ġietx issodisfatta dejjem kienet, u għandha tibqa’ tkun, evalwata b’rabta mal-korp stess, u mhux mal-*individwi* li jokkupaw il-korp li għamel it-talba.

48. Sabiex nistabbilixxi r-raġunament tiegħi għal din il-konklużjoni, sejjer nibda billi nidentifika l-approċċ tradizzjonali tal-Qorti tal-Ġustizzja għal dan l-eżami (a), imbagħad nissuggerixxi għaliex nemmen li dan għandu jinżamm anki fid-dawl ta’ kawżi straordinarji bħal din (b).

*a) Korp (indipendenti) u (stabbilit bil-liġi)*

49. Il-kunċett ta’ “qorti jew tribunal” fis-sens tal-Artikolu 267 TFUE huwa kunċett awtonomu tad-dritt tal-Unjoni u għandu jiġi ddefinit indipendentement minn denominazzjonijiet u kwalifikazzjonijiet taht id-dritt nazzjonali. Għal dan l-għan, il-Qorti tal-Ġustizzja tradizzjonalment użat l-hekk imsejha kriterji Dorsch: verifika dwar jekk il-korp tar-rinviju huwiex stabbilit bil-liġi, jekk huwiex permanenti, jekk il-ġurisdizzjoni tiegħu hijiex obligatorja, jekk il-proċeduri tiegħu humiex *inter partes*, jekk japplikax regoli tad-dritt, u jekk huwiex indipendenti u imparzjali<sup>13</sup>.

50. Fl-Artikolu 267 TFUE, il-kunċett ta’ “qorti jew tribunal” għandu natura *funzjonali*: iservi sabiex jidentifika l-korpi nazzjonali li – sa fejn jeżerċitaw funzjonijiet ġudizzjarji – jistgħu jsiru l-*interlokuturi* tal-Qorti tal-Ġustizzja fil-kuntest ta’ proċedura ta’ deċiżjoni preliminari. Din il-proċedura tikkostitwixxi l-element ċentrali tas-sistema ġudizzjarja stabbilita mit-Trattati tal-Unjoni li, billi tistabbilixxi djalogu bejn il-Qorti tal-Ġustizzja u l-qrati u t-tribunali tal-Istati Membri, għandha l-għan li tiżgura l-unità fl-interpretazzjoni tad-dritt tal-Unjoni, u għalhekk tippermetti li jiġu żgurati l-koerenza tiegħu, l-effett sħiħ tiegħu u l-awtonomija tiegħu kif ukoll,

<sup>12</sup> Kawża C-487/19, W. Ż., (ĠU 2019, C 337, p. 4). Fil-konklużjonijiet tiegħu f’dik il-kawża, l-Avukat Ġenerali Tanchev ikkonkluda li l-hatriet ġudizzjarji mwettqa mill-President tar-Repubblika bi ksur tas-sospensjoni tal-proċedura tal-hatra b’ordni tan-Naczelny Sąd Administracyjny (il-Qorti Amministrattiva Suprema) ikkostitwixxew ksur manifest u intenzjonat tar-regoli nazzjonali, li jammonta għal ksur flagranti tal-proċedura tal-hatra għall-imħallfin (EU:C:2021:289, punti 87 sa 89).

<sup>13</sup> Sentenza tas-17 ta’ Settembru 1997, Dorsch Consult (C-54/96, EU:C:1997:413, punt 23). Iktar reċenti, ara, pereżempju, is-sentenza tad-9 ta’ Lulju 2020, Land Hessen (C-272/19, EU:C:2020:535, punt 43 u l-ġurisprudenza ċċitata).

fl-aħħar nett, in-natura partikolari tad-dritt stabbilit mit-Trattati<sup>14</sup>. Dan id-djalogu ġudizzjarju huwa ta' sinjifikat kostituzzjonali peress li, kif huwa evidenti mill-Artikolu 19(1) TUE, il-Qorti tal-Ġustizzja u l-qrati u t-tribunali tal-Istati Membri t-tnejn jaġixxu, fl-oqsma rispettivi tagħhom tal-ġurisdizzjoni, bħala l-“gwardjani” tal-ordinament ġuridiku tal-Unjoni<sup>15</sup>.

51. Għalhekk, sa fejn l-għan tal-kuncett ta' “qorti jew tribunal” huwa li ssir distinzjoni bejn korpi li jaġixxu f'kapaċità ġudizzjarja u korpi li jaġixxu f'kapaċità oħra, analiżi dwar jekk korp nazzjonali jissodisfax il-kriterji Dorsch għandha neċessarjament tkun iffokata fuq kwistjonijiet strutturali u istituzzjonali. Li huwa kruċjali, f'dan ir-rigward, hija n-natura, il-pożizzjoni u l-funzjonament ta' *dan il-korp* fi hdan il-qafas istituzzjonali tal-Istat Membru<sup>16</sup>.

52. Min-naħa l-oħra, din l-analiżi qatt ma giet applikata sabiex jiġi vverifikat jekk *individwi* speċifiċi (wieħed jew iktar) li jappartjenu għal din l-istituzzjoni u li jkunu sedenti fil-kulleġġ ġudikanti tal-qorti li għamlet ir-rinviju jissodisfawx, kull wieħed minnhom individwalment, il-kriterji Dorsch. Il-fokalizzazzjoni dejjem kienet fuq il-korp<sup>17</sup> li jaġmel ir-rinviju, inkluż f'każijiet fejn dan il-korp kien kompost minn persuna waħda biss<sup>18</sup>.

53. L-istess japplika għall-verifika taż-żewġ kriterji Dorsch speċifiċi identifikati bħala possibbilment problematiċi fil-kuntest ta' din il-kawza: qorti jew tribunal stabbiliti bil-liġi, kif ukoll l-indipendenza tagħhom.

54. L-ewwel, rigward il-*kriterju* ta' qorti jew tribunal “*stabbiliti bil-liġi*”, il-ġurisprudenza (li fil-fatt ma hijiex partikolarment rikka) tissuggerixxi li, sabiex jiġi ssodisfatt dan il-kriterju, huwa l-korp tar-rinviju li lilu jappartjenu l-persuni speċifiċi li għamlu r-rinviju li għandu jkun previst mil-liġi ta' Stat Membru. L-għan ta' dan il-kriterju kien l-eskluzjoni tal-ammissibbiltà ta' rinviji minn korpi li kienu stabbiliti permezz ta' kuntratti (speċjalment ċerti forom ta' kulleġġi arbitrali)<sup>19</sup>.

55. Pereżempju, fis-sentenza influwenti Nordsee, il-Qorti tal-Ġustizzja ffokat l-analiżi tagħha fuq il-baži ġuridika għall-attività tal-korp tar-rinviju (tribunal tal-arbitraġġ stabbilit b'kuntratt bejn il-partijiet), u kkunsidrat li kellu natura mhux ġudizzjarja minhabba r-rabtiet dgħajfa bejn il-proċedura tal-arbitraġġ u s-sistema ta' rimedji legali permezz ta' qrati ordinarji tal-Istat Membru<sup>20</sup>. Gie segwit approċċ simili f'kawzi iktar reċenti fejn il-Qorti tal-Ġustizzja eżaminat kwistjoni relatata man-natura attwali tal-funzjonijiet eżercitati mill-korp tar-rinviju<sup>21</sup>.

<sup>14</sup> F'dan is-sens, ara s-sentenza reċenti tat-2 ta' Marzu 2021, A.B. *et* (Hatra ta' Mhallfin fil-Qorti Superjuri - Azzjonijiet) (C-824/18, EU:C:2021:153, punt 90 u l-ġurisprudenza ċċitata).

<sup>15</sup> Ara, f'dan is-sens, l-Opinjoni 1/09 (Ftehim li Johloq Sistema Unifikata ta' Riżoluzzjoni ta' Tilwim fil-Qasam tal-Privattivi) (EU:C:2011:123, punt 66).

<sup>16</sup> Ara wkoll il-konkluzjonijiet tiegħi f'Pula Parking (C-551/15, EU:C:2016:825, punti 85 u 86), u tal-Avukat Ġenerali Wahl fil-kawzi magħquda Torresi (C-58/13 u C-59/13, EU:C:2014:265, punt 53).

<sup>17</sup> Bil-bidu tagħha diġà f'kawzi bħal dik li wasslet għas-sentenza tat-30 ta' Ġunju 1966, Vaassen-Göbbels (61/65, EU:C:1966:39, f'p. 273), ma huwiex b'kombinazzjoni li t-terminologija applikata konsistentement għamlet riferiment għal “korp” (“organisme” bil-Franċiż; “Einrichtung” bil-Ġermaniż), bħala l-istituzzjoni rilevanti.

<sup>18</sup> Diġà, pereżempju, f'sentenza tal-11 ta' Ġunju 1987, Pretore di Salò (14/86, EU:C:1987:275, punti 6 u 7), dwar talba għal deċiżjoni preliminari mressqa minn *Pretore* Taljan, bħala mhallef uniku u li jaġixxi, essenzjalment, f'dak l-istadju tal-proċeduri, bħala mhallef inkwerenti.

<sup>19</sup> Għal harsa ġenerali, ara pereżempju Broberg, M., u Fenger, N., *Preliminary References to the European Court of Justice*, it-tieni edizzjoni, Oxford University Press, Oxford, 2014, p. 61 u 62.

<sup>20</sup> Sentenza tat-23 ta' Marzu 1982 (102/81, EU:C:1982:107, punti 7 sa 16).

<sup>21</sup> Ara, *inter alia*, is-sentenzi tat-12 ta' Ġunju 2014, Ascendi Beiras Litoral e Alta, Auto Estradas das Beiras Litoral e Alta (C-377/13, EU:C:2014:1754, punt 24); tas-17 ta' Lulju 2014, Torresi (C-58/13 u C-59/13, EU:C:2014:2088, punt 20); u tas-6 ta' Ottubru 2015, Consorci Sanitari del Maresme (C-203/14, EU:C:2015:664, punt 18).

56. Huwa minnu li l-evalwazzjoni tal-Qorti tal-Ġustizzja dwar in-natura tal-korp tar-rinviju, matul is-snin reċenti, evolviet u saret iktar ristretta<sup>22</sup>. X'aktarx, ma jistax jingħad iktar, kif b'mod famuż għamel l-Avukat Ġenerali Ruiz-Jarabo Colomer xi snin ilu, li l-“gurisprudenza hija kawzistika, elastika ħafna u mhux xjentifika ħafna, b'parametri vagi tant li domanda għal deċiżjoni preliminari minn Sancho Panza bħala gvernatur tal-gżira ta' Barataria tiġi aċċettata”<sup>23</sup>. Fl-istess ħin, madankollu, inżammet (gustament) ċerta flessibbiltà, sabiex il-korpi nazzjonali li *attwalment* jeżerċitaw funzjonijiet għudizzjarji jithallew jagħmlu użu mill-proċedura tad-deċiżjoni preliminari, irrispettivament mill-isem jew mit-titolu mogħtija lil dawn il-korpi skont id-dritt nazzjonali<sup>24</sup>.

57. L-approċċ jidher li huwa iżjed iġġustifikat jekk wiehed jieħu inkunsiderazzjoni l-fatt li l-kriterju ta' “stabbilita bil-liġi” għall-għanijiet tal-Artikolu 267 TFUE huwa, f'bosta lingwi, espress b'termini li jagħmlu riferiment għall-“origini ġuridiku” tal-korp li jagħmel ir-rinviju<sup>25</sup>. Dan jenfasizza għal darba oħra li l-kwistjoni prinċipali hija jekk il-korp ġiex *stabbilit* fuq il-bażi tal-leġiżlazzjoni nazzjonali, mhux jekk il-kulleġġ speċifiku fi hdan dan il-korp fil-kawża individwali huwiex qiegħed jaġixxi f'konformità mad-dritt nazzjonali. In-natura polisemika tal-kelma Ingliża “law” – li tista' tagħmel riferiment kemm għal leġiżlazzjoni (liġi) u kif ukoll għal sistema ta' regoli<sup>26</sup> – tista' għalhekk tiżgwiha f'dan il-kuntest.

58. F'din il-kawża, il-Qorti tal-Ġustizzja qiegħda fil-fatt tiġi mistiedna sabiex tespandi iktar fuq il-kriterju ta' “stabbilita bil-liġi” għall-għanijiet tal-Artikolu 267 TFUE. F'dan is-sens, dan il-kriterju ma jibqax ifisser sempliċement li l-korp għudizzjarju li jagħmel ir-rinviju jkun ġie stabbilit bil-liġi, f'dan is-sens *permezz tal-leġiżlazzjoni*, minflok b'kuntratt, iżda jirrikjedi wkoll eżami dwar jekk l-*imħallef* individwali li jagħmel ir-rinviju jkunx ġie *maħtur legalment*, kif ukoll kwalunkwe element possibbli ieħor relatat mal-legalità tal-funzjonament ta' dan il-korp.

59. Fil-fehma tiegħi, żvilupp bħal dan ma jkunx wiehed raġonevoli. Kif spjegat iktar 'il fuq, il-kunċett speċifiku ta' qorti “stabbilita bil-liġi”, fil-kuntest tal-kriterji tal-Artikolu 267 TFUE, dejjem fisser xi haġa pjuttost differenti. Huwa veru li hemm kunċett li għandu l-istess isem (jew simili ħafna), jiġifieri “tribunal stabbilit (skont) il-liġi”, li huwa biss parti mill-eżami dwar jekk inkisirx id-dritt għal smiġħ xieraq fil-kawża individwali għall-għanijiet tal-Artikolu 6(1) tal-Konvenzjoni Ewropea dwar id-Drittijiet tal-Bniedem (iktar 'il quddiem il-“KEDB”)<sup>27</sup>, illum effettivament riprodott fl-Artikolu 47 tal-Karta<sup>28</sup>.

<sup>22</sup> Ara, b'mod partikolari, is-sentenzi tad-9 ta' Ottubru 2014, TDC (C-222/13, EU:C:2014:2265, punti 27 sa 38), u tal-21 ta' Jannar 2020, Banco de Santander (C-274/14, EU:C:2020:17, b'mod partikolari l-punt 55).

<sup>23</sup> Konkluzjonijiet tal-Avukat Ġenerali Ruiz-Jarabo Colomer f'De Coster (C-17/00, EU:C:2001:366, punt 14).

<sup>24</sup> Ara, b'mod partikolari, is-sentenza tas-17 ta' Lulju 2014, Torresi (C-58/13 u C-59/13, EU:C:2014:2088, punti 15 sa 30), u d-digriet tad-23 ta' Ottubru 2018, Conseil départemental de l'ordre des chirurgiens-dentistes de la Haute-Garonne (C-296/18, mhux ippubblikat, EU:C:2018:857, punt 6). B'mod iktar ġenerali dwar din il-kwistjoni, u b'iktar riferimenti, ara l-konkluzjonijiet tiegħi f'Ministerstwo Sprawiedliwości (C-55/20, EU:C:2021:500, punti 31 sa 62).

<sup>25</sup> Ara, *inter alia*, il-Ġermaniż (“gesetzliche Grundlage der Einrichtung”), l-Ispanjol (“origen legal”), il-Franċiż (“origine légale”), it-Taljan (“origine legale”), il-Portugiż (“origem legal”).

<sup>26</sup> Kif il-Qorti tal-Ġustizzja reċentement innotat f'kawża li qajmet, anki jekk f'kuntest differenti, kwistjoni interpretattiva simili fis-sentenza tal-15 ta' Marzu 2017, Al Chodor (C-528/15, EU:C:2017:213, punt 31).

<sup>27</sup> Sentenza tal-Qorti EDB, 1 ta' Diċembru 2020, Guðmundur Andri Ástráðsson vs L-Islanda (CE:ECHR:2020:1201JUD002637418, punt 229 sa 234), kif reċentement ikkonfermat f'sentenza tal-Qorti EDB, 7 ta' Mejju 2021, Xero Flor w Polsce sp. z o.o. vs Il-Polonja (CE:ECHR:2021:0507JUD000490718, punt 243 sa 247).

<sup>28</sup> L-iktur reċenti, ara, pereżempju, il-konkluzjonijiet tal-Avukat Ġenerali Tanchev fil-kawża W.Ż (Kawża C-487/19, EU:C:2021:289, punti 70 sa 80).

60. Madankollu, kif isegwi mill-ispjegazzjonijiet diġà pprovdati iktar 'il fuq<sup>29</sup>, l-għan taż-żewġ dispożizzjonijiet, l-Artikolu 47 tal-Karta, minn naħa, u l-Artikolu 267 TFUE, min-naħa l-oħra, huwa differenti. L-identifikazzjoni tal-interlokutori ġudizzjarji xierqa f'termini tal-korpi fi Stat Membru li jistgħu jagħmlu domanda lill-Qorti tal-Ġustizzja hija differenti mill-identifikazzjoni ta' ksur tal-kompożizzjoni legali tal-kulleġġ ġudikanti f'kull kawża individwali sabiex jiġu protetti drittijiet tal-individwi bbażati fuq id-dritt tal-Unjoni. F'dan il-każ, l-eżami tal-legalità tal-kompożizzjoni tal-kulleġġ ġudikanti għandu naturalment jilhaq il-livell tal-kawzi individwali, filwaqt li dan ma huwiex neccessarjament l-istess fil-każ l-ieħor.

61. Għalhekk, li sempliċement u mekkanikament “taqta’ u twaħħal” il-kuncett ta’ “qorti stabbilita bil-liġi” mill-Artikolu 47 tal-Karta għall-Artikolu 267 TFUE, peress li jinstemgħu pjuttost simili, mingħajr ma ssir riflessjoni dwar il-kontenut u l-għan differenti ta’ dawn il-kuncetti, ma huwiex approċċ għaref ħafna.

62. It-tieni, fir-rigward tal-*kriterju tal-indipendenza* skont l-Artikolu 267 TFUE, il-Qorti tal-Ġustizzja konsistentement iddeċidiet li dan il-kriterju jitlob “*regoli*, b’mod partikolari fir-rigward tal-kompożizzjoni tal-istanza, il-ħatra, it-tul tal-kariga kif ukoll il-kawzi ta’ astensjoni, ta’ rikuzi u ta’ tneħħija tal-membri tagħha, liema regoli jippermettu li jitneħħa kull dubju legittimu, f’moħħ l-individwi, dwar l-impermeabbiltà ta’ din l-istanza fil-konfront ta’ elementi esterni u dwar in-newtralità tagħha fir-rigward tal-interessi inkwistjoni quddiemha”<sup>30</sup>. Il-Qorti tal-Ġustizzja ċċarat ukoll li, bħala prinċipju, il-Qorti tal-Ġustizzja ma għandhiex tinferixxi li d-dispożizzjonijiet nazzjonali li jiżguraw l-indipendenza tal-qrati jistgħu jiġu applikati b’mod li jmur kontra l-prinċipji mħaddna fl-ordinament ġuridiku domestiku jew il-prinċipji ta’ Stat irregolat bl-Istat tad-dritt<sup>31</sup>.

63. Għalhekk, l-analiżi tal-Qorti tal-Ġustizzja – dwar din il-kwistjoni wkoll – iffokat fuq il-qafas ġuridiku, u l-garanziji stabbiliti fih, sabiex tiġi protetta l-abbiltà tal-imħallfin li jeżerċitaw il-kariga tagħhom ħielsa minn kwalunkwe forma ta’ pressjoni (diretta jew indiretta, attwali jew potenzjali)<sup>32</sup>. Il-fokalizzazzjoni dejjem kienet dwar jekk il-korp li jagħmel rinviju huwiex strutturalment indipendenti miż-żewġ partijiet f’tilwima quddiemu<sup>33</sup> kif ukoll minn kwalunkwe gwida esterna, bħal fejn dan il-korp ikun istituzzjonalment parti mill-amministrazzjoni<sup>34</sup>.

64. Perezempju, f’kawża reċenti, ġew espressi dubji minn ċerti partijiet dwar jekk l-imħallef tar-rinviju, sedenti f’kulleġġ ġudikanti ta’ mħallef uniku, kienx jissodisfa l-istandard tal-indipendenza u l-imparzjalità tal-Unjoni fuq il-baži li – sa fejn id-domanda kienet tikkonċerna l-istatus tal-ġudici di pace Taljani – huwa naturalment kelli interess fl-eżitu tat-tilwima. Wara li eżaminat ir-regoli domestiċi rilevanti, madankollu, il-Qorti tal-Ġustizzja ċaħdet din l-oġġezzjoni u ddeċidiet li l-kawża kienet ammissibbli. Hija kkonstatat li l-ġudici di pace Taljani “jeżerċitaw il-funzjonijiet tagħhom f’awtonomija sħiħa, sugġett għal regoli fil-qasam dixxiplinari, u mingħajr

<sup>29</sup> Punti 36 sa 42 ta’ dawn il-konkluzjonijiet.

<sup>30</sup> Ara, iktar reċentement, is-sentenza tal-20 ta’ April 2021, Repubblika (C-896/19, EU:C:2021:311, punt 53 u l-ġurisprudenza ċċitata). Enfasi miżjuda minni.

<sup>31</sup> Sentenza tal-4 ta’ Frar 1999, Köllensperger u Atzwanger (C-103/97 EU:C:1999:52, punt 24). Din il-ġurisprudenza tfakkar l-approċċ mehud mill-Qorti Ewropea tad-Drittijiet tal-Bniedem dwar din il-kwistjoni, ara s-sentenza tal-Qorti EDB, 6 ta’ Novembru 2018, Ramos Nunes de Carvalho e Sá vs Il-Portugall (CE:ECHR:2018:1106JUD005539113, punt 186).

<sup>32</sup> Ara, *inter alia*, is-sentenza tal-24 ta’ Mejju 2016, MT Højgaard u Züblin (C-396/14, EU:C:2016:347, punti 22 sa 32).

<sup>33</sup> Sentenza tad-19 ta’ Settembru 2006, Wilson (C-506/04, EU:C:2006:587, punt 49).

<sup>34</sup> Għalhekk korpi inkarigati b’appelli amministrattivi huma esklużi milli jagħmlu rinviju quddiem il-Qorti tal-Ġustizzja skont l-Artikolu 267 TFUE – ara, perezempju, is-sentenza tat-30 ta’ Marzu 1993, Corbiau (C-24/92, EU:C:1993:118, punti 15 sa 17) jew tat-30 ta’ Mejju 2002, Schmid (C-516/99, EU:C:2002:313, punti 34 sa 38).

pressjonijiet esterni li jistgħu jinfluwenzaw id-deċiżjonijiet tagħhom”. Mingħajr ma investigat il-kariga speċifika tal-imħallef tar-rinviju, il-Qorti tal-Ġustizzja ziedet li “[ma jistax jiġi] ddubitat il-fatt [li l-giudici di pace jissodisfaw il-kriterju] marbuta mal-orijini legali [tagħhom]”<sup>35</sup>.

*b) Il-valur ta' djalogu kontinwu*

65. Fil-qosor, interpretazzjoni mill-ġdid tal-kuncett ta' “qorti jew tribunal” għall-għanijiet tal-Artikolu 267 TFUE li tkun teħtieġ li l-Qorti tal-Ġustizzja teżamina s-sitwazzjoni speċifika tal-individwi li jiffurmaw parti minn dawn il-korpi nazzjonali tkun kuntrarja kemm għan-natura u għall-għan tal-proċedura tad-deċiżjoni preliminari. Kuntrarjament għall-Artikolu 47 tal-Karta, u potenzjalment, jekk tkun ta' ċerta gravità, anki għall-Artikolu 19(1) TUE, l-analiżi skont l-Artikolu 267 TFUE dejjem kienet ikkonċernata sempliċement bl-identifikazzjoni tal-interlokutori istituzzjonali xierqa għall-Qorti tal-Ġustizzja, mhux bil-legalità ta' kull element tal-proċedura pendenti quddiem il-qorti tar-rinviju. Fil-fatt, il-proċedura tad-deċiżjoni preliminari hija, f'xi livell, waħda fformalizzata u għalhekk waħda formali: L-Artikolu 267 TFUE jistabbilixxi djalogu bejn *istituzzjonijiet* ġudizzjarji, u mhux bejn *individwi* li jikkomponu dawn l-istituzzjonijiet.

66. Inzid erba' raġunijiet sistemici oħra dwar għalfejn nissuġġerixxi li dan għandu jibqa' jkun il-każ, anki f'kawzi pjuttost problematiċi bħal din.

67. L-ewwel, ikun konstraintuwittiv (u kontraproductiv) għall-Qorti tal-Ġustizzja li kategorikament tirrifjuta li tidhol fi djalogu ġudizzjarju ma' korpi li huma fil-fatt, żgur formalment, qegħdin jeżerċitaw funzjonijiet ġudizzjarji fil-livell nazzjonali u jeħtieġu l-għajnuna fl-interpretazzjoni u fl-applikazzjoni tad-dritt tal-Unjoni fil-proċeduri pendenti quddiemhom. Ma tantx għandi għaliex nindika, f'dan il-kuntest, li r-risposta tal-Qorti tal-Ġustizzja għad-domandi tagħhom tkun vinkolanti kemm għall-qorti tar-rinviju u kif ukoll għall-qorti nazzjonali l-oħra li jistgħu jaffaċċjaw l-istess kwistjonijiet ġuridici<sup>36</sup>. Għaldaqstant, meta tagħmel rinviju skont l-Artikolu 267 TFUE, il-qorti tar-rinviju tintrabat li ssegwi l-interpretazzjoni tal-Qorti tal-Ġustizzja tad-dispożizzjonijiet tal-Unjoni li jistgħu jkunu applikabbli għall-kawża inkwistjoni.

68. It-tieni, l-eżistenza ta' problemi (allegati, possibbli jew probabbli) fir-rigward tal-korrettezza legali u morali tal-imħallef (jew imħallfin) nazzjonali li jiddeċiedu kawża ma ċċaħħadx lill-*partijiet* individwali fil-proċeduri mid-dritt tagħhom li d-dispożizzjonijiet rilevanti tal-Unjoni jiġu applikati korrettament. Għaldaqstant, approċċ istituzzjonali u ġenerali għall-kuncett ta' “qorti jew tribunal” fis-sens tal-Artikolu 267 TFUE jidher li huwa iktar marbut mad-dritt għal rimedju effettiv stabbilit, *inter alia*, fl-Artikolu 47 tal-Karta.

69. It-tielet, f'termini iktar prattiċi, il-Qorti tal-Ġustizzja ma hijiex mgħammra biżżejjed sabiex twettaq evalwazzjoni tal-imparzjalità u tal-integrità morali ta' mħallfin speċifiċi fil-livell nazzjonali fil-forma ta' evalwazzjoni tal-ammissibbiltà skont l-Artikolu 267 TFUE. Lil hinn mill-fatt li ħidma bħal din teħtieġ interpretazzjoni tal-liġijiet nazzjonali rilevanti, u anki l-fatt li l-valur probatorju ta'

<sup>35</sup> Sentenza tas-16 ta' Lulju 2020, Governo della Repubblica italiana (l-istatus tal-giudici di pace Taljani) (C-658/18, EU:C:2020:572, speċjalment il-punti 43 u 55). Qabbel din il-kawża ma' kawzi preċedenti – li essenzjalment jikkonċernaw l-istess kwistjoni – li fihom il-Qorti tal-Ġustizzja ħadet ir-rinviju bhala inammissibbli, iżda biss minhabba li l-qorti tar-rinviju kienet, skont id-dritt nazzjonali, manifestament inkompetenti. Minkejja li whud mill-partijiet qajmu l-kwistjoni tal-imparzjalità, il-Qorti tal-Ġustizzja ma għamlet ebda riferiment għal xi argument bħal dan fid-digriet tagħha: ara d-digriet tas-6 ta' Settembru 2018, Di Girolamo (C-472/17, mhux ippubblikat EU:C:2018:684), u tas-17 ta' Diċembru 2019, Di Girolamo (C-618/18, mhux ippubblikat, EU:C:2019:1090).

<sup>36</sup> B'mod ġenerali dwar din il-kwistjoni, u b'riferimenti għall-ġurisprudenza rilevanti, ara l-konkluzjonijiet tiegħi f'Hochtief Solutions Magyarországi Fióktelepe (C-620/17, EU:C:2019:340, punti 59 sa 62).

kwalunkwe elementi ta' fatt u l-interpretazzjoni tad-dispożizzjonijiet tad-dritt nazzjonali x'aktarx jiġi kkontestat mill-partijiet, il-punt kruċjali xorta huwa li jkun meħtieġ li jsir eżami ddettaljat u profund fl-istadju tal-ammissibbiltà. B'dan il-mod, il-fondatezza ta' talba marbuta mal-Artikolu 47 tal-Karta jew mal-Artikolu 19 TUE tkun diġà għet eżaminata fl-istadju tal-ammissibbiltà, bl-analizi potenzjalment issir pjuttost ċirkulari<sup>37</sup>.

70. Ir-raba' u finalment, hemm il-kwistjoni tal-koerenza orizzontali tal-ġurisprudenza tal-Qorti tal-Ġustizzja. F'ċirkustanzi normali, numru ta' persuni, jiena inkluz, jaraw stramb is-suggeriment li l-Qorti tal-Ġustizzja għandha tevalwa l-"kwalità" tal-imħallef (jew imħallfin) individwali ta' qorti nazzjonali li tressaq talba għal deċiżjoni preliminari sabiex taċċetta jew tiċhad din it-talba. L-imħallfin li rressqu t-talba huma persuni li jobdu l-liġi li jeżerċitaw il-funzjonijiet tagħhom bl-integrità meħtieġa? Hemm xi kunflitt ta' interess potenzjali fil-kawża individwali? Jista' mħallef li huwa sugġett għal proċeduri dixxiplinari xorta jressaq talba f'kawża oħra? Xi ngħidu għal imħallef issuspettat bil-korruzzjoni, b'investigazzjonijiet kriminali diġà miftuħa kontrih, li madankollu għadu ma ġiex formalment sospiż mill-kariga? Il-Qorti tal-Ġustizzja hija obbligata teżamina dawn il-kwistjonijiet kollha meta "tiffiltra" talbiet imressqa skont l-Artikolu 267 TFUE?

71. Fi snin reċenti, partikolarment fid-dawl tal-kriżi tal-Istat tad-dritt f'diversi Stati Membri, il-Qorti tal-Ġustizzja kienet obbligata li mhux biss tiżviluppa l-ġurisprudenza tagħha sabiex tipprovi gwida fir-rigward ta' sitwazzjonijiet u xenarji li ftit setgħu qatt immajinaw possibbli, iżda anki sabiex tistabbilixxi eċċezzjonijiet għar-regoli normalment applikabbli minhabba kawzi abnormali. Kif diġà spjegajt banda oħra, ma nara ebda allegata problema ta' standards doppji f'kawzi bħal dawn peress li s-sitwazzjonijiet huma oġġettivament differenti<sup>38</sup>.

72. Madankollu, f'din il-kawża, il-Qorti tal-Ġustizzja hija effettivament mitluba tintrepreta mill-ġdid il-kriterji Dorsch – li huma trasverżalment applikabbli għall-każijiet kollha irrispettivament mill-korp ġudizzjarju fi Stat Membru – u sabiex tespandi b'mod wiesa' l-kamp ta' applikazzjoni u l-argumenti (tal-partijiet) li jistgħu jitqajmu diġà fl-istadju tal-ammissibbiltà skont l-Artikolu 267 TFUE. Għar-raġunijiet kollha sostnuti f'din il-parti ta' dawn il-konkluzjonijiet, ma nemminx li pass bħal dan huwa mitlub jew neċessarju, anki fir-rigward ta' każijiet tant straordinarji bħalma huwa dan.

73. Fid-dawl tal-premess, nasal għall-konkluzjoni li d-difetti li jista' jkun hemm fil-proċedura tal-hatra tal-imħallef li għamel ir-rinviju f'din il-kawża<sup>39</sup>, u/jew ir-rabtiet personali u professjonali tiegħu mal-Ministru tal-Ġustizzja/il-Prosekutur<sup>40</sup>, ma għandhomx jirriżultaw fl-inammissibbiltà ta' dan ir-rinviju.

74. Din il-konkluzjoni madankollu għandha żewġ riżervi importanti.

<sup>37</sup> Fid-dettall fir-rigward ta' kwistjonijiet simili li joriġinaw fil-kuntest tas-sentenza tad-9 ta' Lulju 2020, Land Hessen (C-272/19, EU:C:2020:535), ara wkoll il-konkluzjonijiet tiegħi fil-kawża WB *et*, punti 115 sa 120.

<sup>38</sup> Ara l-konkluzjonijiet tiegħi fil-kawża WB *et*, punt 154.

<sup>39</sup> Għall-finijiet ta' komplettezza, iżda minghajr, fil-fehma tiegħi, ma jkollu ebda effett fuq id-dispożizzjoni ta' din il-kawża, jista' jiġi miżjud li l-eżistenza ta' irregolaritajiet proċedurali f'din il-proċedura tal-hatra ġew ikkonfermati, wara li saret is-seduta f'din il-kawża, permezz tas-sentenzi tan-Naczelny Sąd Administracyjny (il-Qorti Amministrattiva Suprema) tas-6 ta' Mejju 2021, II GOK 2/18, II GOK 3/18, II GOK 5/18, II GOK 6/18 u II GOK 7/18. Minhabba dawn l-irregolaritajiet proċedurali, din il-qorti annullat ir-riżoluzzjonijiet ikkontestati tal-KRS, minghajr, madankollu, ma bl-ebda mod indirizzat il-validità tad-deċiżjonijiet tal-President tar-Repubblika li hatru l-imħallfin inkwistjoni.

<sup>40</sup> Dwar il-problemi li joriġinaw, fir-rigward tal-Artikolu 19(1) TUE u tal-Artikolu 47 tal-Karta, minn din l-"alleanza immorali" ta' rwoli, ara l-konkluzjonijiet tiegħi f'Prokuratara Rejonowa, b'mod partikolari l-punti 178 sa 192.



75. L-ewwel, għandu jiġi enfasizzat b'mod ċar ħafna li konkluzjoni bħal din, għall-għanijiet speċifiċi tal-Artikolu 267 TFUE, bl-ebda mod ma tfisser li l-qorti tar-rinviju hija komposta legalment u/jew li, b'mod iktar speċifiku, l-imħallef tar-rinviju ġie mahtur legalment. Fil-fatt, il-punti mqajma mill-Ombudsman huma, fil-fehma tiegħi, pjuttost disturbanti. Dan huwa partikolarment minnu meta l-allegazzjonijiet tal-Ombudsman jiġu eżaminati fil-kuntest istituzzjonali u kostituzzjonali iktar wiesa' – li l-Qorti tal-Ġustizzja hija konxja sew minnu – dwar l-Istat tad-dritt fil-Polonja.

76. Madankollu, dawn il-fatturi jistgħu, fejn xieraq, ikunu rilevanti fil-kuntest ta' evalwazzjoni tal-indipendenza tal-qorti tar-rinviju skont l-Artikolu 19(1) TUE u/jew l-Artikolu 47 tal-Karta, u jistgħu potenzjalment iwasslu għall-konkluzjoni li dawn iż-żewġ dispożizzjonijiet ġew miksur. B'kuntrast ma' dan, kif spjegat iktar 'il fuq, dawn il-fatturi ma humiex normalment rilevanti għad-determinazzjoni ta' jekk korp nazzjonali jikkostitwixxi "qorti jew tribunal" skont l-Artikolu 267 TFUE. Is-suggeriment li msieħba formali u istituzzjonali għandhom ikomplu jikkellmu, anki jekk wiehed minnhom jista' jkollu dubji pjuttost serji dwar il-kwalitajiet personali ta' whud mill-individwi li jikkomponu l-parti l-oħra, hija bbażata fuq kunsiderazzjonijiet differenti ħafna mill-approvazzjoni – anki impliċita – tal-parti l-oħra.

77. It-tieni, jiena ma neskludix il-fatt li potenzjalment tista' ssir konkluzjoni differenti jekk is-sinjifikat tal-fatturi relatati mas-sitwazzjoni personali ta' wiehed jew iktar mill-imħallfin ta' qorti nazzjonali li formalment tressaq talba skont l-Artikolu 267 TFUE kellu jmur lil hinn mill-individwu (jew individwi) inkwistjoni u kellu jkollu riperkussjonijiet fuq il-funzjonament ġenerali tal-korp nazzjonali li għalih l-imħallfin jappartjenu. Madankollu, f'dan ix-xenarju, il-fokalizzazzjoni u l-eżami jkunu fuq il-korp li jkun qiegħed iressaq talba, u għalhekk f'konformità mal-logika ta' Dorsch u l-approċċ istituzzjonali ssuggerit f'dawn il-konkluzjonijiet. L-adozzjoni ta' approċċ istituzzjonali għall-evalwazzjoni tal-kriterji Dorsch ma tfissirx li l-kuntest istituzzjonali ma għandux jiġi kkunsidrat. Naturalment, f'xi livell, istituzzjoni hija l-aggregazzjoni tal-individwi li jiffurmawha. Il-mod kif l-individwi li jiffurmaw parti minn (preżumibbilment) korp ġudizzjarju ġew mahtura għal kariga ġudizzjarja huwa b'mod ċar parti minn dan il-kuntest.

78. Din is-sitwazzjoni tista' tqum, pereżempju, fir-rigward ta' istituzzjoni ġudizzjarja miżmuma ostagġ jew użurpata fi Stat Membru li semplicement ma tistax tibqa' tissejjaħ "qorti jew tribunal". Tista' possibbilment tqum meta l-akkumulazzjoni tal-kwistjonijiet relatati ma', pereżempju, il-hatriet għal din l-istituzzjoni (formalment ġudizzjarja), l-influenza politika li tkun qiegħda tiġi eżerċitata fuq it-teħid tad-deċiżjonijiet tagħha, u elementi possibbli oħra, jikxfu mudell li fih ma jkunx għad hemm qorti indipendenti li jixirqilha li tkun hekk imsejha. F'każ bħal dan, madankollu, il-konkluzjoni tkun li l-korp *bħala tali* ma jistax jibqa' jiġi kkunsidrat "qorti jew tribunal", anki għall-effett notevolment ehfef tal-Artikolu 267 TFUE, li jfisser li l-Qorti tal-Ġustizzja ma tkunx tista' tkompli tirrelata ma' dan il-korp. Dan il-korp imbagħad jiġi kompletament maqtuġh minn kwalunkwe dialogu.

79. Fid-dawl ta' dan kollu, jiena tal-fehma li, għall-għanijiet ta' dawn il-proċeduri, is-Sąd Najwyższy (il-Qorti Suprema), sedenti bħala kulleġġ ġudikanti ta' mħallef uniku, tista' xorta tiġi kkunsidrata "qorti jew tribunal" fis-sens tal-Artikolu 267 TFUE.

## 2. Ir-rinviju huwa "rilevanti" skont l-Artikolu 267 TFUE?

80. Kwistjoni oħra dwar l-ammissibbiltà tal-kawża li ġiet imqajma f'dawn il-proċeduri tikkonċerna r-"rilevanza" (jew il-"ħtieġa") tad-domandi magħmula.

81. Skont ġurisprudenza stabbilita, il-ġustifikazzjoni tar-rinviju għal deċiżjoni preliminari ma hijiex il-formulazzjoni ta' opinjonijiet konsultattivi fuq domandi ġenerali jew ipotetiċi, iżda l-bżonn inerenti li tiġi effettivament solvuta kontroversja<sup>41</sup>. F'dan ir-rigward, hija biss il-qorti nazzjonali, li tkun adita bit-tilwima u li jkollha tassumi r-responsabbiltà għad-deċiżjoni ġudizzjarja li għandha tingħata, li għandha tevalwa, fid-dawl tal-karatteristiċi partikolari tal-kawża, kemm in-neċessità ta' deċiżjoni preliminari sabiex tkun f'pożizzjoni li tagħti d-deċiżjoni tagħha kif ukoll ir-rilevanza tad-domandi li hija tagħmel lill-Qorti tal-Ġustizzja<sup>42</sup>.

82. Minn dan isegwi li d-domandi dwar id-dritt tal-Unjoni jgawdu minn preżunzjoni ta' rilevanza: ir-rifjut tal-Qorti tal-Ġustizzja li tagħti deċiżjoni dwar domanda għal deċiżjoni preliminari magħmula minn qorti nazzjonali huwa possibbli biss meta jkun jidher b'mod manifest li l-interpretazzjoni mitluba tad-dritt tal-Unjoni ma jkollha l-ebda rabta mar-realtà jew mas-suġġett tal-kawża prinċipali, meta l-problema tkun ta' natura ipotetika jew ukoll meta l-Qorti tal-Ġustizzja ma jkollhiex għad-dispożizzjoni tagħha l-punti ta' fatt u ta' liġi meħtieġa sabiex tirrispondi b'mod utli għad-domandi li jkunu sarulha<sup>43</sup>.

83. B'mod iktar speċifiku, dwar il-kriterju tar-rilevanza/ħtieġa, il-Qorti tal-Ġustizzja konsistentement iddikjarat li dan il-kriterju jeħtieġ li d-deċiżjoni li għandha tingħata mill-qorti tar-rinviju għandha tkun *kapaci tiegħu inkunsiderazzjoni* r-risposta mogħtija mid-deċiżjoni preliminari<sup>44</sup>.

84. F'dan ir-rigward, f'Miasto Łowicz – kawża reċenti li fiha, bħal f'din, tqajmu kwistjonijiet relatati mal-Istat tad-dritt – il-Qorti tal-Ġustizzja enfasizzat li, sabiex tiġi stabbilita r-rilevanza għall-għanijiet tal-Artikolu 267 TFUE, għandu jkun hemm bejn it-tilwima quddiem il-qorti tar-rinviju u d-dispożizzjonijiet tad-dritt tal-Unjoni li l-interpretazzjoni tagħhom hija mitluba, rabta “b'tali mod li din l-interpretazzjoni tissodisfa bżonn oġġettiv għad-deċiżjoni li l-qorti tar-rinviju għandha tiegħu”<sup>45</sup>. Dan il-kriterju ta' rabta jeżisti, skont il-Qorti tal-Ġustizzja fejn: (i) it-tilwima tkun marbuta fil-mertu mad-dritt tal-Unjoni; (ii) id-domanda tkun tikkonċerna l-interpretazzjoni ta' dispożizzjonijiet tal-Unjoni ta' natura proċedurali li jistgħu jkunu applikabbli; jew (iii) ir-risposta mfittxija mill-Qorti tal-Ġustizzja tkun tidher li hija ta' natura li tagħti lill-qorti tar-rinviju interpretazzjoni tad-dritt tal-Unjoni li tippermettilha tiddeċiedi kwistjonijiet proċedurali tad-dritt nazzjonali qabel ma tkun tista' tiddeċiedi fuq il-mertu<sup>46</sup>.

85. Dan ir-rinviju ma jaqax taħt l-ewwel żewġ kategoriji, sa fejn ma hemm ebda dispożizzjoni tad-dritt tal-Unjoni ta' natura sostantiva jew proċedurali li hija applikabbli fil-kawża pendenti quddiem il-qorti tar-rinviju, li l-qorti tar-rinviju għandha d-dubji dwar l-interpretazzjoni jew il-validità tagħha. Huwa veru li l-qorti tar-rinviju tinvoka l-Artikolu 7(1) u (2) tad-Direttiva 93/13, kif ukoll l-Artikolu 38 tal-Karta, bħala dispożizzjonijiet li jistgħu jkunu applikabbli wkoll għat-tilwima fil-proċeduri prinċipali. Madankollu, ikun meħtieġ twessigħ kbir tal-immaginazzjoni u katina twila ta' raġunament tranzittiv sabiex wieħed jasal mill-kamp ta' applikazzjoni ta' dawn id-dispożizzjonijiet għall-mertu tal-kwistjonijiet li l-qorti qiegħda effettivament tissottometti.

<sup>41</sup> F'dan is-sens, is-sentenza tat-28 ta' Marzu 2017, Rosneft (C-72/15, EU:C:2017:236, punt 194 u l-ġurisprudenza ċċitata).

<sup>42</sup> Ara s-sentenza tal-24 ta' Novembru 2020, Openbaar Ministerie (C-510/19, EU:C:2020:953, punt 25 u l-ġurisprudenza ċċitata).

<sup>43</sup> *Ibid.*, punt 26.

<sup>44</sup> Ara, *inter alia*, is-sentenzi tat-13 ta' Settembru 2016, Rendón Marín (C-165/14, EU:C:2016:675, punt 24), u tad-19 ta' Ġunju 2018, Gnandi (C-181/16, EU:C:2018:465, punt 31).

<sup>45</sup> Sentenza tas-26 ta' Marzu 2020, Miasto Łowicz u Prokurator Generalny (C-558/18 u C-563/18, EU:C:2020:234, punt 48).

<sup>46</sup> *Ibid.*, punti 49 sa 51.

86. Fi kwalunkwe każ, jidher li din il-kawża taqa' taht it-tielet kategorija. Fil-fatt, il-qorti tar-rinviju tehtieg' risposta mill-Qorti tal-Ġustizzja għad-domandi magħmula, sabiex issolvi kwistjoni proċedurali tad-dritt nazzjonali, qabel ma tkun tista' tiddeciedi dwar il-mertu tal-kawża quddiemha.

87. Skont l-informazzjoni li rriżultat waqt dawn il-proċeduri, l-eżami tal-appelli fuq punt ta' liġi quddiem is-Sąd Najwyższy (il-Qorti Suprema) huwa, bħala prinċipju, imwettaq f'zewg stadji. Fl-istadju preliminari, din il-qorti, komposta bħala *mħallef uniku*, teżamina l-ammissibbiltà tal-appell. Skont il-punt 3 tal-Artikolu 398<sup>o</sup>(1) tal-Kodiċi tal-Proċedura Ċivili Pollakk (iktar 'il quddiem il-“KPC Pollakk”), appell fuq punt ta' liġi huwa ammissibbli biss jekk, *inter alia*, id-deċiżjoni kkontestata ngħatat wara proċedura li kienet invalida. Skont il-punt 4 tal-Artikolu 379 tal-KDĊ Pollakk, il-proċedura tkun invalida jekk, *inter alia*, il-kompożizzjoni tal-qorti tas-smiġh tal-kawża ma kinitx skont ir-regolamenti legali rilevanti jew jekk kawża nstemgħet fil-preżenza ta' mħallef li kien suġġett għal esklużjoni. Huwa biss jekk appell jiġi kkunsidrat ammissibbli li s-Sąd Najwyższy (il-Qorti Suprema), f'kullegġ ġudikanti ta' *tliet imħallfin*, teżamina l-fondatezza tal-appell fi stadju sussegwenti.

88. Kif il-Gvern Pollakk u l-Kummissjoni ċċaraw fis-seduta, l-imħallef li jivverifika l-ammissibbiltà tal-appell għandu jistabbilixxi pożittivament li waħda mill-erba' kundizzjonijiet tal-ammissibbiltà, stabbiliti fl-Artikolu 398<sup>o</sup>(1) tal-KPC Pollakk hija ssodisfatta, sabiex il-kawża tipproċedi għal stadju ulterjuri. Għalhekk, l-imħallef inkarigat minn dan il-pass preliminari għandu jagħti deċiżjoni speċifika u separata dwar l-ammissibbiltà, kemm jekk pożittiva kif ukoll negattiva, b'mod li jagħlaq dan l-istadju tal-evalwazzjoni preliminari.

89. Fid-dawl tal-premess, ma jistax jiġi konkluż li d-domandi magħmula ma huma ta' ebda rilevanza għad-deċiżjoni li għandha tingħata mill-qorti tar-rinviju. Fil-fatt, il-kwistjoni tal-kompożizzjoni tajba tal-qorti, li s-sentenza tagħha qiegħda tiġi mistħarrġa, hija waħda mill-aggravji fil-kassazzjoni. Għalhekk, din għandha tiġi evalwata mill-qorti tar-rinviju, jekk hemm bżonn *ex officio*, u kwalunkwe konklużjoni dwar dan il-punt għandha tiġi mmotivata separatament. Kwistjoni bħal din, għaldaqstant, hija fil-fatt element *in limine litis* tal-kompatibbiltà bejn id-dritt nazzjonali u d-dritt tal-Unjoni u li l-qorti tar-rinviju hija obligata tindirizza sabiex tkun kapaċi tiddeciedi jekk l-appell dwar punt ta' liġi huwiex ammissibbli.

90. Konsegwentement, nikkunsidra d-domandi magħmula bħala *rilevanti*, u għalhekk ammissibbli, minħabba li r-risposta tal-Qorti tal-Ġustizzja għal dawn id-domandi tippermetti lill-qorti tar-rinviju tagħti deċiżjoni f'kawża pendenti quddiemha.

### **C. Fil-mertu**

91. Permezz tad-domandi tagħha – li wħud minnhom jistgħu jiġu eżaminati konguntament – il-qorti tar-rinviju tqajjem numru ta' dubji ta' interpretazzjoni quddiem il-Qorti tal-Ġustizzja fir-rigward tal-prinċipju ta' indipendenza ġudizzjarja, riżultanti mill-Artikolu 19(1) TUE, moqri flimkien mal-Artikolu 2 TUE, u l-Artikolu 47 tal-Karta. Minkejja li fid-domandi tagħha l-qorti tar-rinviju tinwoka numru ta' dispożizzjonijiet oħra, ma nikkunsidrax li diskussjoni separata ta' dawn id-dispożizzjonijiet l-oħra tkun tista' tipprovdi xi ċarezza addizzjonali dwar il-kwistjonijiet imqajma.

92. Il-kwistjonijiet imqajma mill-qorti tar-rinviju jikkonċernaw, fl-ewwel lok, it-tip ta' analiżi – li tagħha din il-qorti tiddistingwi zewġ forum, *in abstracto* u *in concreto* – li hija obligata twettaq sabiex tivverifika l-osservanza tal-prinċipju ta' indipendenza ġudizzjarja. Din il-kwistjoni hija

waħda ta' natura trażversali u tinsab f'ħafna mid-domandi magħmula. Jiena għaldaqstant sejjer neżaminaha l-ewwel, fir-rimarki introdutturji tiegħi (1). Sussegwentement, u f'dan id-dawl, sejjer nipproċedi għad-domandi speċifiċi magħmula. Biex nibda, sejjer nevalwa jekk ċerti fatti relatati mal-ewwel ħatra għal kariga ġudizzjarja ta' individwi li jeżercitaw funzjonijiet ġudizzjarji jistgħux iqiegħdu f'dubju l-indipendenza tagħhom għall-għanijiet tal-Artikolu 19(1) TUE u l-Artikolu 47 tal-Karta, kemm jekk dan ikun fir-rigward ta' ħatra magħmula taħt ir-regim Komunista (2), jew fi stadju ulterjuri, taħt is-sistemi allegatament proċeduralment deficiente li segwew sal-2018 (3). Finalment, sejjer nindirizza d-dubji tal-qorti tar-rinviju dwar jekk hijiex, bħala prinċipju, obbligata tqajjem kwistjonijiet ta' indipendenza *ex officio*, u jekk il-prinċipju ta' irremovabbiltà tal-imħallfin jistax iwaqqafha milli tagħmel dan (4).

### 1. Rimarki introdutturji: evalwazzjoni tal-indipendenza ġudizzjarja

93. Id-domandi tal-qorti tar-rinviju jistiednu lill-Qorti tal-Ġustizzja, l-ewwel u qabel kollox, sabiex tiċċara l-mod li bih għandha titwettaq l-evalwazzjoni tal-osservanza tal-prinċipju ta' indipendenza ġudizzjarja. Sabiex il-kwistjonijiet imqajma mill-qorti tar-rinviju jinftiehem aħjar, huwa xieraq li jiffakkru fil-qosor id-dubji espressi minn din il-qorti f'dan ir-rigward.

94. Fit-talba tagħha għal deċiżjoni preliminari, il-qorti tar-rinviju tinnota li, fid-deċiżjonijiet preċedenti tagħha, il-Qorti tal-Ġustizzja għamlitha ċara li, sabiex jiġi stabbilit jekk qorti nazzjonali hijiex "indipendenti", għandu jittiehed inkunsiderazzjoni, *inter alia*, il-mod li bih ġew mahtura l-membri tagħha u t-terminu tal-kariga tagħhom. B'mod partikolari, il-Qorti tal-Ġustizzja ddeċidiet li, irrispettivament mill-mudell kostituzzjonali magħżul għall-ħatra, "jibqa' meħtieġ li jiġi żgurat li l-kundizzjonijiet sostantivi u l-modalitajiet proċedurali tal-adozzjoni tad-deċiżjonijiet ta' ħatra jkunu tali li ma jkunux jistgħu johlqu, f'moħħ l-individwi, dubji legittimi dwar l-impermeabbiltà tal-imħallfin ikkonċernati fir-rigward ta' elementi esterni u fir-rigward tan-newtralità tagħhom fil-konfront tal-interessi li jkunu inkwistjoni, ladarba jinħatru l-imħallfin ikkonċernati"<sup>47</sup>.

95. F'dan ir-rigward, il-qorti tar-rinviju tinnota li, f'A.K. *et*, il-Qorti tal-Ġustizzja indikat essenzjalment li l-allegat ksur tal-prinċipju ta' indipendenza għandu jiġi eżaminat billi jittiehdu inkunsiderazzjoni l-elementi rilevanti kollha u, fejn xieraq, billi jittiehdu inkunsiderazzjoni r-raġunijiet u l-għanijiet oġġettivi li allegatament jiġġustifikaw il-miżuri inkwistjoni. Is-sinjifikat tal-elementi rilevanti ma għandux jiġi evalwat *per se* jew f'izolazzjoni, iżda għandhom jiġu evalwati flimkien fid-dawl tal-kuntest ġuridiku u istituzzjonali iktar wiesa'<sup>48</sup>.

96. Madankollu, il-qorti tar-rinviju tispjega li hija incerta dwar il-mod preċiż kif għandha titwettaq l-analiżi tal-osservanza tal-prinċipju ta' indipendenza. B'mod partikolari, din il-qorti hija tal-fehma li din l-evalwazzjoni tista' ssir *in abstracto* jew *in concreto*. B'riferiment għas-sitwazzjoni speċifika inkwistjoni fil-proċeduri prinċipali, il-qorti tar-rinviju tispjega li evalwazzjoni *in abstracto* tkun tfisser li kull kawża fejn imħallef ikun ġie mahtur permezz ta' proċedura difettuża tirriżulta fi tħassib, irrispettivament mill-impatt fuq il-kawża speċifika kkunsidrata. Għalhekk, il-pożizzjoni, il-kondotta u l-karriera ta' mħallef partikolari li jipparteċipa fil-kompożizzjoni ta' kulleġġ ġudikanti jkunu irrilevanti f'dan il-kuntest. Min-naħa l-oħra, l-osservanza tal-prinċipju ta' indipendenza tista' tiġi vverifikata *in concreto*, li jkun jeħtieġ li tintwera rabta bejn proċedura ta' ħatra ġudizzjarja illegali u impatt attwali jew potenzjali fuq l-eżitu ta' kawża partikolari.

<sup>47</sup> Sentenza tad-19 ta' Novembru 2019, A. K. *et* (Indipendenza tal-Awla Diksiplinari tal-Qorti Suprema) (C-585/18, C-624/18 u C-625/18, EU:C:2019:982, punti 127 u 130 sa 134 u l-ġurisprudenza ċċitata). (iktar 'il quddiem "A. K. *et*").

<sup>48</sup> A. K. *et*, punti 152 u 153.

97. Fil-fehma tiegħi, il-problema indikata mill-qorti tar-rinviju jidher li hija bbażata fuq qari pjuttost inkomplet tas-sentenza inkwistjoni. Il-qorti tar-rinviju tidentifika biss aspekk wieħed tas-sentenza f'A. K. *et.*, imbagħad, filwaqt li ma tgħid xejn dwar il-kuntest u l-għan ta' din l-evalwazzjoni, tistabbilixxi dikotomija falza billi tippreżenta l-analiżi *in abstracto* u l-analiżi *in concreto* bħala reċiprokament esklużivi. Fil-fehma tiegħi, jekk jiġu kkunsidrati fil-kuntest xieraq tagħhom, dawn iż-żewġ approċċi ma humiex alternattivi, iżda kumplimentari jew anki kumulattivi.

98. L-ewwel, billi tagħmel riferiment għaċ-“ċirkustanzi kollha rilevanti”, il-Qorti tal-Ġustizzja ma eskudiet ebda tip jew kategorija ta' element rilevanti. Fil-fehma tiegħi, il-Qorti tal-Ġustizzja sempliċement issuggerixxiet li fl-evalwazzjoni tal-indipendenza (jew dipendenza) ġudizzjarja, jista' ma jkunx biżżejjed li tiġi kkunsidrata biss “il-liġi fuq il-kotba”<sup>49</sup>. Dak li sikwit ikun meħtieġ huwa li tiġi eżaminata wkoll il-prattika attwali fl-applikazzjoni ta' dawn ir-regoli<sup>50</sup>. Għaldaqstant, kemm l-elementi formali u istituzzjonali (li huma essenzjali għal analiżi *in abstracto*), kif ukoll elementi iktar konkreti u speċifiċi għall-kawża (li huma fil-qalba ta' analiżi *in concreto*) jistgħu, u fejn xieraq għandhom, jittiehdu inkunsiderazzjoni.

99. Minhabba l-varjeta' ta' sitwazzjonijiet li fihom tista' tqum kwistjoni tal-indipendenza ġudizzjarja, huwa impossibbli li jingħad *a priori* liema tip ta' elementi għandhom iġorru iktar piż. Is-sinjifikat ta' dawn l-elementi – li, nirrepeti, għandhom fi kwalunkwe każ jiġu evalwati flimkien – jiddependi ovsjament mill-karatteristiċi speċifiċi tal-każ inkwistjoni.

100. Iktar minn hekk, il-*kuntest* ġenerali li fihom joperaw ir-regoli u kif dawn jirrelataw jew jinteraġixxu ma' regoli u atturi oħra huwa ugwalment importanti. L-indipendenza (jew id-dipendenza) hija b'definizzjoni relazzjonali: hija l-indipendenza minn jew id-dipendenza fuq xi haġa jew xi hadd. Għalhekk, metaforikament, l-evalwazzjoni tagħha ma tistax tkun limitata għal studju mikroskopiku ta' qatgħa waħda ta' salami, mingħajr ma jittiehed inkunsiderazzjoni l-bqija tas-salami, kif u fejn jiġi normalment maħzun, id-distanza u r-relazzjoni tiegħu għal oġġetti oħra fil-maħzen, u dan filwaqt li jiġi każwalment injorat il-fatt li hemm karnivoru pjuttost kbir iħuf fil-kantuniera tal-kamra.

101. It-tieni, u x'aktarx anki iktar importanti minn hekk, huwa sempliċement impossibbli li jiġi stipulat *ex ante* eżami universalment validu għall-evalwazzjoni tal-indipendenza ġudizzjarja *irrispettivament* mid-dispożizzjoni tad-dritt tal-Unjoni li hija applikabbli għall-kawża inkwistjoni. Li wieħed jipprova jiddikjara b'mod konkluziv, fl-astratt, meta preċiżament ċerta qorti tkun “indipendenti”, mingħajr ma tkun taf l-għan li għalih hija fformulata d-domanda – jiġifieri jekk hijiex fil-kuntest tal-Artikolu 267 TFUE, l-Artikolu 47 tal-Karta, jew l-Artikolu 19(1) TUE, – jew iċ-*ċirkustanzi* ta' każ individwali, wieħed ikun pjuttost viċin li jitlob lill-Qorti tal-Ġustizzja tqieghed il-karrettun proverbjali quddiem iż-żiemel.

102. Kif ippruvajt nispjega fil-partijiet preċedenti ta' dawn il-konkluzjonijiet, u kif diġà stabbilixxajt fid-dettall fil-konkluzjonijiet tiegħi fil-kawża WB *et.*, filwaqt li l-prinċipju ta' indipendenza ġudizzjarja fid-dritt tal-Unjoni huwa l-istess, dak li sejjer jiġi eżaminat, u l-livell ta'

<sup>49</sup> Qabbel mas-sentenza tal-Qorti EDB, 6 ta' Ottubru 2011, Agrokompleks vs L-Ukraina (CE:ECHR:2011:1006JUD002346503, punt 136). B'mod iktar ġenerali dwar din il-kwistjoni, Spano, R., “The rule of law as the lodestar of the European Convention on Human Rights: The Strasbourg Court and the independence of the judiciary” *European Law Journal*, 2021, p. 9.

<sup>50</sup> Għal diskussjoni u kategorizzazzjoni iktar iddettaljata tax-xenarji potenzjali, ara l-konkluzjonijiet tiegħi f'Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punti 240 sa 248).

skrutinju li sejjer jiġi eżerċitat, jiddependi fuq liema dispożizzjoni tad-dritt tal-Unjoni qiegħda fil-fatt tiġi applikata: L-Artikolu 267 TFUE, l-Artikolu 19(1) TUE jew l-Artikolu 47 tal-Karta<sup>51</sup>.

103. Fil-kuntest ta' analiżi skont l-Artikolu 19(1) TUE, il-Qorti tal-Ġustizzja x'aktarx tiffoka l-ewwel u qabel kolloxx fuq elementi formali u istituzzjonali, filwaqt li fil-kuntest ta' analiżi skont l-Artikolu 47 tal-Karta, ikunu l-elementi speċifiċi għall-każ li jieħdu r-rwol l-iktar importanti. Din il-fokalizzazzjoni hija ddeterminata mill-logika ta' kull waħda mid-dispożizzjonijiet: nuqqasijiet strutturali ta' Stat Membru u/jew il-ksur ta' drittijiet individwali riżultanti mid-dritt tal-Unjoni. Madankollu, kif spjegat, din ma hijiex għażla binarja: waħda tista' tammonta għall-oħra anki jekk naturalment ma humiex l-istess. L-eżami taċ-“ċirkustanzi kollha rilevanti” ifisser – u nazzarda ngħid din il-verità – li kwalunkwe ċirkustanza tista' tkun rilevanti. Huma l-fokalizzazzjoni u l-għan tad-dispożizzjoni evalwata fil-kuntest fattwali u ġuridiku speċifiku ta' każ partikolari li eventwalment se jrid jiddeterminaw liema waħda minnhom tkun konkluziva.

104. Bħala sommarju, sabiex tiġi evalwata l-osservanza tal-prinċipju ta' indipendenza tal-ġudikatura, stabbilit fl-Artikolu 19(1) TUE u fl-Artikolu 47 tal-Karta, qorti nazzjonali għandha tikkunsidra l-elementi kollha rilevanti u tiegħu inkunsiderazzjoni, fejn xieraq, ir-raġunijiet u l-għanijiet speċifiċi tal-miżuri nazzjonali li jistgħu jkunu applikabbli għas-sitwazzjoni. F'dan il-kuntest, kemm elementi formali u istituzzjonali u kif ukoll elementi speċifiċi għall-każ jistgħu jkunu rilevanti, skont il-karatteristiċi tal-każ inkwistjoni u d-dispożizzjoni(jiet) tad-dritt tal-Unjoni li hija/huma applikabbli. Is-sinjifikat ta' dawn l-elementi ma għandux jiġi evalwat *per se* jew b'mod iżolat, iżda għandu jiġi evalwat flimkien fid-dawl tal-kuntest ġuridiku u istituzzjonali iktar wiesa'.

105. Madankollu, issa sejjer indur għall-kwistjonijiet speċifiċi msemmija fid-diversi domandi magħmula.

## 2. L-ewwel sat-tielet domanda

106. Permezz tal-ewwel, it-tieni u t-tielet domanda – li huma relatati mill-viċin u għalhekk jistgħu jiġu eżaminati flimkien – il-qorti tar-rinviju qiegħda essenzjalment tistaqsi jekk iċ-ċirkustanzi li japplikaw għall-ewwel hatra għal kariga ġudizzjarja ta' wieħed mill-imħallfin tal-qorti li ta s-sentenza kkontestata (l-Imħallf FO), liema hatra saret taħt ir-reġim Komunista ta' dik li kienet ir-Repubblika Popolari tal-Polonja (iktar 'il quddiem ir-“RPP”), għandhomx impatt fuq l-indipendenza tiegħu fl-eżerċizzju attwali tad-dmirijiet ġudizzjarji tiegħu, għall-għanijiet tal-Artikolu 19(1) TUE u tal-Artikolu 47 tal-Karta.

107. F'dan ir-rigward, il-qorti tar-rinviju tindika li, fl-era Komunista fil-Polonja, meta jassumi l-kariga tiegħu, imħallf kien jaħlef ġurament quddiem il-president tal-qorti rilevanti sabiex, *inter alia*, jikkonsolida l-libertà, l-indipendenza u s-setgħa tal-Istat “demokratiku” Pollakk, sabiex jipproteġi u jsaħħaħ l-ordni bbażat fuq il-prinċipji soċjali, ekonomiċi u politiċi tar-RPP, u sabiex isaħħaħ ir-rispett għad-dritt u l-lealtà lejn l-Istat. Skont id-dispożizzjonijiet fis-seħħ dak iż-żmien, il-missjoni tas-sistema tal-ġustizzja fir-RPP kienet il-protezzjoni tad-“demokrazija popolari” u li din tiġi mgħejjuna fl-iżvilupp tagħha lejn is-soċjalizmu. Il-qorti fl-era Komunista fil-Polonja kienu obbligati wkoll permezz tal-attivitajiet tagħhom sabiex jedukaw liċ-ċittadini fi spirtu ta' lealtà lejn ir-RPP.

<sup>51</sup> Punti 36 sa 42 ta' dawn il-konkluzjonijiet, kif ukoll punti 163 sa 169 tal-konkluzjonijiet tiegħi fil-kawża WB *et.*

108. Fil-fehma tal-qorti tar-rinviju, il-mod li bih l-imħallfin kienu jinhatru dak iż-żmien, u l-arrangamenti dwar is-supervizjoni tagħhom u l-possibbiltà ta' tkeċċija, ma kinux josservaw l-istandards ta' Stat demokratiku sugġett għall-Istat tad-dritt. B'mod partikolari, sal-1989, l-imħallfin kienu mahtura u mkeċċija minn korp eżekuttiv ta' Stat ikkaratterizzat minn sistema antidemokratika tas-setgħa: il-Kunsill tal-Istat. Ir-regolamenti li kienu jirregolaw il-ħatra u t-tkeċċija tal-imħallfin, apparti mid-dipendenza viċina tagħhom fuq il-korpi eżekuttivi tal-Istat, lanqas ma kienu jinkludu xi kriterji trasparenti tal-ħatra jew jippermettu l-awto-regolazzjoni ġudizzjarja jew korpi eletti permezz ta' elezzjonijiet demokratiċi sabiex jipparteċipaw fil-proċedura tal-ħatra. Dawn il-proċeduri, fil-fehma tal-qorti tar-rinviju, jimminaw il-kunfidenza li l-ġudikatura għandha tispira f'soċjetà demokratika.

109. Fil-fehma tal-qorti tar-rinviju, l-emendi introdotti fid-dritt Pollakk wara l-1989 ftit għamli sabiex jiżviluppaw strumenti effettivi għall-verifika tal-ħatriet ġudizzjarji magħmula matul l-era Komunista jew il-verifika ta' ksur potenzjali minn imħallfin tal-prinċipju ta' indipendenza. Għaldaqstant, fil-fehma tal-qorti tar-rinviju, wara l-1989, la kien hemm xi verifika ġenerali tal-ħatriet ġudizzjarji kollha magħmula fl-era Komunista, u lanqas ma kien hemm xi sħarriġ effettiv tal-ħatriet ġudizzjarji individwali anki f'kazijiet fejn imħallfin individwali kienu jkunni fi ksur manifest tal-prinċipju ta' indipendenza ġudizzjarja.

110. Dawn l-argumenti ma jikkonvincunx.

111. Żgur li naqbel mal-qorti tar-rinviju li l-proċeduri għall-ħatra tal-imħallfin, u b'mod iktar ġenerali r-regoli li jirregolaw it-terminu u l-attivitajiet tagħhom, fl-era tar-RPP, ma kinux joffru garanziji adegwati sabiex jiġi ssodisfatt l-istandard tal-indipendenza ġudizzjarja stabbilit illum fit-Trattati tal-Unjoni.

112. Madankollu, fir-rigward tal-kumpliment, jiena ma nafx x'inhi r-rilevanza, *illum*, ta' dawn id-dikjarazzjonijiet kollha f'termini *legali*. Billi tippreżenta sommarju ta' viżjoni politika partikolari tad-dinja bħala argument legali, il-qorti tar-rinviju donnha qieghda tissuggerixxi xi haġa li tammonta għal retroattività vera jew għal insinwazzjonijiet mhux issostanzjati.

113. L-ewwel, qieghda tiddikjara l-ovvju li d-dritt tal-Unjoni ma kienx japplika għall-Polonja qabel l-adeżjoni tagħha fl-Unjoni Ewropea. Huwa ferm stabbilit ukoll li, fl-ordinament ġuridiku tal-Unjoni, mingħajr dispożizzjonijiet speċifiċi dwar effetti retroattivi, regoli godda tad-dritt ma japplikawx għal sitwazzjonijiet ġuridiċi li qamu u ġew stabbiliti taht id-dritt preċedenti, iżda jistgħu japplikaw għall-effetti futuri tagħhom, u huma applikabbli għal sitwazzjonijiet ġuridiċi godda<sup>52</sup>. Għalhekk, għadni ma nistax nifhem kif regoli u standards li jirriżultaw mill-Artikolu 19(1) TUE u/jew l-Artikolu 47 tal-Karta jistgħu jiġu applikati għal ħatriet ġudizzjarji fil-Polonja qabel l-1989, mingħajr ma dan jammonta għal retroattività vera<sup>53</sup>.

114. It-tieni, hemm fil-fatt, fid-dritt tal-Unjoni, ir-riżerva ta' effetti ġuridiċi kontinwi. Għaldaqstant, tista' potenzjalment tqum problema ta' indipendenza taht l-Artikolu 19(1) TUE u/jew l-Artikolu 47 tal-Karta jekk ir-regoli nazzjonali li l-qorti tar-rinviju għamlet riferiment għalihom ikunu, minkejja li ilhom mhux fis-seħħ għal diversi deċennji, għadhom jistgħu jipproduċu xi effetti *illum*. Sabiex dan isir, u sa fejn hija kkonċernata din il-kawza, wieheċ għandu juri impatt kontinwu, relazzjoni bejn dawn ir-regoli nazzjonali preċedenti u l-oriġini ta' dubji legittimi u ġenwini tal-lum fl-imħuħ tal-individwi dwar l-indipendenza u l-imparzjalità ta' mhallef bħall-Imħallef FO.

<sup>52</sup> Ara, b'iktar riferimenti, il-konkluzjonijiet tiegħi f'E.B. (C-258/17, EU:C:2018:663, punti 44 sa 48).

<sup>53</sup> Madankollu, ara s-sentenza tal-15 ta' Jannar 2019, E.B. (C-258/17, EU:C:2019:17, punti 54 u 55).

115. Madankollu, f'dan ir-rigward, id-deċiżjoni tar-rinviju hija, pjuttost b'mod sorprendenti minhabba t-tul u d-dettall ġenerali tagħha, pjuttost nieqsa milli tipprovdi spjegazzjonijiet speċifiċi dwar l-*identità* tal-persuna, istituzzjoni jew korp li attwalment jista' jeżerċita pressjoni indebita fuq l-Imħallef FO, u r-*raġunijiet* għaliex l-Imħallef FO jista' jtendi li jaqa' għal din il-pressjoni. Minflok, il-qorti tar-rinviju donnha qieghda topera bil-preżunzjoni li l-imħallfin mahtura matul l-era Komunista huma ddefiniti bħala "mniġġsa għal dejjem", sempliċement minhabba l-assoċjazzjoni mar-reġim preċedenti, u minhabba li, kif timplika t-tielet domanda, dawn qatt ma ġew mahtura mill-ġdid u qatt ma ħalfu gurament ġudizzjarju ġdid għall-Istat demokratiku l-ġdid.

116. It-tielet, mingħajr ma nixtieq nikkummenta b'ebda mod dwar il-fondatezza ta' dawn il-"fehmiet", sempliċement ninnota li, fil-moġħdija tal-istorja ta' kwalunkwe pajjiż, hemm mumentu kostituzzjonali li fihom jirrizultaw numru ta' għazlet dwar id-disinn tal-istituzzjonijiet il-ġodda tal-Istat u tal-persunal tagħhom<sup>54</sup>. Madankollu, meta għamlet din l-għażla kostituzzjonali xi 30 sena ilu, il-Polonja, flimkien ma' numru ta' pajjiżi oħra fl-Ewropa Ċentrali, għazlet il-kontinwità. Sussegwentement, l-imħallfin mahtura taht ir-reġim preċedenti fil-Polonja bbenefikaw minn saff doppju ta' aċċettazzjoni, kemm fil-livell nazzjonali u kif ukoll f'dak tal-Unjoni.

117. Minn naħa, kif tindika l-qorti tar-rinviju, minkejja l-adozzjoni ta' ċerti miżuri ta' "lustrazzjoni"<sup>55</sup>, l-Istat demokratiku ġdid ifformat reċentement aċċetta li l-imħallfin mahtura fl-era tar-RPP setgħu, bħala principju, jibqgħu fil-kariga. Dan ġie kkonfermat mill-Gvern Pollakk fis-seduta.

118. Min-naħa l-oħra, din is-sitwazzjoni giet ikkunsidrata mill-istituzzjonijiet tal-Unjoni bħala li kienet tosserva d-dritt tal-Unjoni għall-għanijiet tal-adeżjoni tal-Polonja fl-Unjoni. Ma għandux jiġi injorat, f'dan ir-rigward, li Stati Membri futuri kienu obbligati li jissodisfaw l-hekk imsejha "kriterji ta' Copenhagen"<sup>56</sup>, li wiehed minnhom kien jikkonċerna l-eżistenza ta' istituzzjonijiet stabbli li jiżguraw, *inter alia*, id-demokrazija, l-Istat tad-dritt u l-protezzjoni tad-drittijiet umani.

119. Eżaminati f'dan il-kuntest, id-domandi magħmula mill-qorti tar-rinviju effettivament jammontaw għal sugġeriment li l-għażla kostituzzjonali eżerċitata mill-Polonja deċennji fil-passat, u aċċettata mill-Unjoni mal-adeżjoni tagħha fl-Unjoni, kienet żbaljata. Għal darba oħra, ma jiniex sejjer ngħaddi kumment dwar l-implikazzjonijiet politiċi ta' din il-proposta. Madankollu, f'termini ta' din il-kawża, bħala stat ta' fatt, kwalunkwe intervent ġudizzjarju li jinvalida deċiżjonijiet meħuda minn imħallef nazzjonali, bħall-Imħallef FO, sempliċement għax ġie mahtur għall-ewwel darba għal kariga ġudizzjarja fir-RPP, ikun daqslikieku *tiġi adottata* miżura *ġdida* ta' "lustrazzjoni".

<sup>54</sup> Dan, wiehed jittama, bl-eċċezzjoni tas-"soluzzjoni" msemmija fil-punt 1 ta' dawn il-konkluzjonijiet.

<sup>55</sup> It-terminu "lustrazzjoni" – neoloġizmu li joriġina mill-kelma Latina qadima "*lustratio*" li kienet tfisser purifikazzjoni bis-sagrifiċċju – intuża b'mod ġenerali sabiex isir riferiment għal miżuri ta' ġustizzja tranzitorja, adottati fi Stati post-Komunisti fl-Ewropa Ċentrali u tal-Lvant, sabiex jiġu ffaċilitati riformi istituzzjonali u amministrattivi, kif ukoll trasformazzjoni politika u soċjali. Dawn il-miżuri sikwit kienu jinvolvu programmi ta' filtrazzjoni intenzjonati li jevalwaw l-integrità u l-kapaċitajiet ta' individwi li jservu f'xi oqsma prinċipali tal-amministrazzjoni pubblika (inkluż l-imħallfin). Ara, b'mod ġenerali, il-Kunsill tal-Ewropa, l-Assemblea Parlamentari, "Measures to dismantle the heritage of former communist totalitarian systems: Guidelines to ensure that lustration laws and similar administrative measures comply with the requirements of a State based on the rule of law" (doc. 7568), 3 ta' Ġunju 1996; u Horne, C.M., "*Transitional justice: Vetting and lustration*", f'Lawther, C., Moffett, L., u Jacobs, D. (edituri), *Research Handbook on Transitional Justice*, Edward Elgar Publishing, Cheltenham, 2017, p. 424 sa 441.

<sup>56</sup> Ara l-Konkluzjonijiet tal-Presidenza, Kunsill Ewropew f'Kopenhagen (21 u 22 ta' Ġunju 1993). Ara, attwalment, l-Artikolu 49 TUE.



120. Ir-raba', ebda dispożizzjoni tad-dritt tal-Unjoni ma tippermetti lill-Qorti tal-Ġustizzja tivverifika l-mod li bih l-Istati Membri, qabel l-adeżjoni tagħhom, ittrattaw il-wirt politiku, ġuridiku u amministrattiv tar-reġimi preċedenti<sup>57</sup>. Bl-istess mod, l-iffurmar ta' regoli applikabbli jew ġodda dwar l-organizzazzjoni ġudizzjarja, hatriet jew dixxiplina ġudizzjarja jibqa', b'mod awtomatiku, fi hdan l-għażliet istituzzjonali tal-Istati Membri<sup>58</sup>.

121. Dan ma jfissirx, madankollu, li kwalunkwe miżura ta' lustrazzjoni li Stat Membru jadotta *llum* tista' taħrab il-verifika tal-osservanza tagħha tad-dritt tal-Unjoni, fejn dan *ikun applikabbli*. B'mod partikolari, miżura li jista' jkollha impatt fuq l-attività ta' qrati nazzjonali li jaġixxu fl-oqsma rregolati mid-dritt tal-Unjoni jkollha tkun konsistenti ma', *inter alia*, il-prinċipji inklużi fl-Artikolu 19(1) TUE, li jirriflettu l-valuri stabbiliti fl-Artikolu 2 TUE, bħall-Istat tad-dritt u r-rispett għad-drittijiet fundamentali.

122. Minkejja li l-Qorti tal-Ġustizzja ma kellhiex l-opportunità li tistharreġ miżura bħal din, diversi forom ta' lustrazzjoni ġew ikkunsidrati fil-passat mill-Qorti Ewropea tad-Drittijiet tal-Bniedem (iktar 'il quddiem il-“Qorti EDB”). F'dan ir-rigward, il-Qorti EDB ikkonstatat li miżuri ta' lustrazzjoni jistgħu jkunu ġġustifikati jekk isegwu għanijiet relatati ma', *inter alia*, il-protezzjoni tas-sigurtà nazzjonali, is-sigurtà pubblika, il-promozzjoni tal-fiduċja fl-istituzzjonijiet demokratiċi ġodda, il-prevenzjoni tad-diżordni, it-trasparenza tal-ħajja pubblika, iċ-ċarezza u l-paċi interna fis-soċjetà, is-saħħa ekonomika tal-pajjiż u d-drittijiet u l-libertajiet tal-oħrajn<sup>59</sup>. F'dan ir-rigward, il-Qorti EDB iddikjarat ukoll li l-Istati jistgħu validament jadottaw miżuri ta' lustrazzjoni peress li “Stat demokratiku huwa intitolat li jordna lill-uffiċjali jkunu leali għall-prinċipji kostituzzjonali li fuqhom huwa bbażat”<sup>60</sup>.

123. Madankollu, il-Qorti EDB ikkunsidrat li, anki jekk ma jwasslux għal ksur tad-drittijiet umani huma stess, ċerti kundizzjonijiet għandhom jiġu ssodisfatti sabiex dawn il-miżuri jkunu konformi mad-dispożizzjonijiet tal-KEDB. F'termini ta' dak li huwa rilevanti għal dawn il-proċeduri, sejjer sempliċement infakkar li l-Qorti EDB obligat il-qafas ġuridiku nazzjonali sabiex, *inter alia*: (i) ikun preċiż biżżejjed sabiex ikun jista' *jindividwalizza* r-responsabbiltà ta' kull waħda mill-persuni kkonċernati<sup>61</sup>, (ii) jinkludi *garanziji proċedurali* adegwati għall-persuni kkonċernati<sup>62</sup>, u (iii) ikun ta' natura *temporanja*, peress li l-ħtieġa oġġettiva tar-restrizzjoni tad-drittijiet individwali minħabba l-miżuri tranżitorji tonqos maż-żmien<sup>63</sup>.

<sup>57</sup> Lanqas, sa fejn naf jien, ma hemm xi ftehim internazzjonali vinkolanti dwar din il-kwistjoni, b'mod partikolari wiehed vinkolanti għall-Unjoni Ewropea u/jew l-Istati Membri tagħha.

<sup>58</sup> Ara, *inter alia*, is-sentenza tal-20 ta' April 2021, Repubblica (C-896/19, EU:C:2021:311, punt 48).

<sup>59</sup> Sentenza tal-Qorti EDB, 21 ta' Ottubru 2014, Naidin vs Ir-Rumanija (CE:ECHR:2014:1021JUD003816207, punt 51). Ara wkoll in-Nazzjonijiet Uniti, Rule-Of-Law Tools for Post-Conflict States - Vetting: an operational framework, 2006, p. 3 sa 5: li jissuggerixxi li riforma tal-persunal bl-għan li teskludi mis-servizz pubbliku lil persuni b'nuqqasijiet serji ta' integrità tikkontribwixxi sabiex tiġi stabbilita mill-ġdid il-fiduċja ċivika u sabiex l-istituzzjonijiet pubbliċi jiġu lilegittimati mill-ġdid.

<sup>60</sup> Sentenza tal-Qorti EDB, 26 ta' Settembru 1995, Vogt vs Il-Ġermanja, (CE:ECHR:1995:0926JUD001785191, punt 59).

<sup>61</sup> Sentenzi tal-Qorti EDB, 24 ta' Ġunju 2008, Adamsons vs Il-Latvja (CE:ECHR:2008:0624JUD000366903, punt 116), u ta-3 ta' Settembru 2015, Sõro vs l-Estonja (CE:ECHR:2015:0903JUD002258808, punti 60 u 61). Ara wkoll il-Kunsill tal-Ewropa, l-Assemblea Parlamentari, ir-Riżoluzzjoni 1096 tas-27 ta' Ġunju 1996 dwar miżuri sabiex jiġi gradwalment eliminat il-wirt ta' ex sistemi totalitarjani Komunisti, p. 12.

<sup>62</sup> Sentenzi tal-Qorti EDB, 14 ta' Frar 2006, Turek vs Is-Slovakkja (CE:ECHR:2006:0214JUD005798600, punt 115); 24 ta' Ġunju 2008, Adamsons vs Il-Latvja (CE:ECHR:2008:0624JUD000366903, punt 116); u 24 ta' April 2007, Matyjek vs Il-Polonja (CE:ECHR:2007:0424JUD003818403, punt 62).

<sup>63</sup> Sentenzi tal-Qorti EDB, 24 ta' Ġunju 2008, Adamsons vs Il-Latvja (CE:ECHR:2008:0624JUD000366903, punt 116), u 21 ta' Jannar 2016, Ivanovski vs Dik li Kienet Ir-Repubblika Jugoslava tal-Maċedonja (CE:ECHR:2016:0121JUD002990811, punt 185). Ara wkoll id-dikjarazzjoni tal-Kummissjoni ta' Venezia riprodotta f'din is-sentenza f'punt 108 (a), li skontha “l-introduzzjoni ta' miżuri ta' lustrazzjoni żmien twil wara l-bidu tal-proċess ta' demokratizzazzjoni f'pajjiż tirriska li tqajjem dubji dwar l-għanijiet attwali tagħha. Il-vendikazzjoni ma għandhiex tipprevalixxi fuq il-protezzjoni tad-demokrazija. Għaldaqstant huma meħtieġa raġunijiet solidi” [traduzzjoni mhux uffiċjali].

124. Il-konstatazzjonijiet tal-Qorti EDB jidher li huma, fil-fehma tiegħi, b'mod ġenerali trasponibbli għall-ordinament ġuridiku tal-Unjoni<sup>64</sup>. Fid-dawl ta' din il-ġurisprudenza, għandi dubji serji li deċiżjoni ġudizzjarja bħal dik issuġġerita mill-qorti tar-rinviju tkun kompatibbli mad-dritt tal-Unjoni. Mingħajr ma hemm il-htieġa li nelabora dwar din il-kwistjoni, nipprevedi li jqumu diversi kwistjonijiet potenzjali, speċjalment fir-rigward tal-Artikolu 2 TUE (l-Istat tad-dritt) u l-Artikoli 47 u 48 tal-Karta (il-proċess ta' smiġh xieraq).

125. Madankollu, u fi kwalunkwe każ, dak li nsib l-iktar sinjifikattiv huwa li tali miżura tiġi kkontemplata deċennji wara l-waqqgħa tar-reġim preċedenti u l-ħolqien ta' Stat ġdid, iżda xorta, almenu nominalment, fl-isem tal-htieġa li jiġi indirizzat il-passat Komunista. Huma x'inhuma l-motivi veri wara dawn is-suġġerimenti fil-Polonja llum, ninnota sempliċement li, diġà, is-sempliċi distakk temporali, fih innifsu, jeskludi l-htieġa oġġettiva ta' tali miżuri f'soċjetà demokratika<sup>65</sup>. B'mod sempliċi, il-mument kostituzzjonali fejn tali miżuri jistgħu jiġi previsti legittimament, fil-fehma tiegħi, ilu li għadda.

126. Fid-dawl tal-premess, jiena tal-fehma li s-sempliċi fatt li xi mħallfin ġew mahtura għall-kariga ġudizzjarja għall-ewwel darba matul l-era tar-RPP ma huwiex element li jista', fih innifsu, iqieghed f'dubju l-indipendenza tagħhom illum. Għaldaqstant, iċ-ċirkustanzi msemmija fl-ewwel sat-tielet domanda ma humiex tali li jitfgħu dubji dwar l-indipendenza u l-imparzjalità ta' mħallef nazzjonali, bħall-Imħallef FO, għall-għanijiet tal-Artikoli 19(1) TUE u l-Artikolu 47 tal-Karta.

### 3. *Ir-raba' u l-ħames domanda*

127. Permezz tar-raba' domanda tagħha, il-qorti tar-rinviju qieghda tistaqsi jekk il-fatt li ċerti membri tal-kompożizzjoni tal-qorti li tat is-sentenza kkontestata ġew mahtura fuq il-baži tar-riżoluzzjonijiet adottati mill-KRS f'kompożizzjoni li tirriżulta minn leġiżlazzjoni, kif interpretata, sussegwentement iddikjarata antikostituzzjonali mit-Trybunał Konstytucyjny (il-Qorti Kostituzzjonali)<sup>66</sup>, għandux xi effett fuq l-evalwazzjoni dwar jekk din il-kompożizzjoni tal-qorti kinitx konformi mar-rekwiżit tal-indipendenza. Permezz tal-ħames domanda tagħha, il-qorti tar-rinviju tistaqsi wkoll, essenzjalment, jekk korp – bħall-KRS fiż-żmien rilevanti – li osserva proċeduri mhux trasparenti u mhux pubbliċi fir-rigward tal-ħatra tal-imħallfin jistax jitqies li huwa indipendenti għall-għanijiet tad-dritt tal-Unjoni.

128. Dawn iż-żewġ domandi jistgħu jiġu kkunsidrati flimkien. L-aħjar x'aktarx huwa li dawn jiġu kkunsidrati f'zewġ stadji: għall-ewwel waħda, *prima facie*, jiġifieri mingħajr ma jittiehed inkunsiderazzjoni l-kuntest ġenerali, imbagħad, għat-tieni waħda, billi l-analiżi titqieghed f'dan il-kuntest iktar ġenerali<sup>67</sup>.

129. L-ewwel, għandu jiġi indikat li, skont il-ġurisprudenza tal-Qorti tal-Ġustizzja u tal-Qorti EDB, mhux kull żball li jista' jsehh matul il-proċedura għall-ħatra ta' mħallef huwa ta' tali natura li johloq dubji fir-rigward tal-indipendenza ta' dan l-imħallef.

<sup>64</sup> Kif previst ukoll mill-Artikolu 52(3) tal-Karta u l-Artikolu 6(3) TUE.

<sup>65</sup> Fis-sens tar-rekwiżiti tal-ġurisprudenza tal-Qorti EDB ikkwotata iktar 'il fuq fin-nota ta' qiegh il-paġna 63, bil-preżunzjoni li kwalunkwe każ bħal dan jgħaddi wkoll mill-istadju tal-ghan legittimu u tal-legalità meta jiġu analizzati l-motivi ġenwini wara tali miżuri.

<sup>66</sup> Ara iktar 'il fuq, il-punt 19 ta' dawn il-konkluzjonijiet.

<sup>67</sup> Għalhekk dan jipprovdi studju ta' każ għat-tehid inkunsiderazzjoni taċ-“ċirkustanzi rilevanti kollha”, kif indikat iktar 'il fuq fil-punti 98 sa 100 ta' dawn il-konkluzjonijiet.

130. Fil-kawża Simpson, il-Qorti tal-Ġustizzja indikat li irregolarità mwettqa matul il-ħatra tal-imħallfin twassal għal ksur tal-Artikolu 47 tal-Karta, “b’mod partikolari meta din l-irregolarità hija ta’ natura u ta’ gravità tali li toħloq riskju reali li partijiet oħra tal-poter, b’mod partikolari l-eżekuttiv, jistgħu jeżerċitaw setgħa diskrezzjonali indebita li tipperikola l-integrità tar-riżultat li jwassal għaliha l-proċess ta’ ħatra u b’hekk toħloq dubju legittimu, f’moħħ il-partijiet fil-kawża, fir-rigward tal-indipendenza u tal-imparzjalità tal-Imħallef jew tal-Imħallfin ikkonċernati”. F’din il-kawża, l-irregolarità mwettqa mill-Kunsill fil-ħatra ta’ membru tal-(ex) Tribunal għas-Servizz Pubbliku tal-Unjoni Ewropea giet ikkonstatata li ma kinitx ta’ tali natura ta’ gravità li tikser l-Artikolu 47 tal-Karta<sup>68</sup>.

131. B’mod simili, fil-kawża Ástráðsson, l-Awla Manja tal-Qorti EDB segwiet eżami ta’ tliet fażijiet sabiex tiddetermina jekk ħatra illegali ta’ mħallef kisritx id-dritt għal “qorti stabbilita bil-liġi” skont l-Artikolu 6(1) KEDB. Essenzjalment, il-Qorti EDB ivverifikat jekk: (i) kienx hemm ksur manifest tar-regoli domestiċi dwar ħatriet ġudizzjarji, (ii) il-ksur ikkonċernax liġi ta’ importanza fundamentali għall-ħatra tal-imħallfin, u (iii) jekk il-ksur ġiex effettivament mistħarreg u rrimedjat minn qراطي domestiċi<sup>69</sup>.

132. B’mod partikolari, sa fejn huwa kkonċernat it-tieni element imsemmi iktar ‘il fuq, il-Qorti EDB enfazzat il-ħtieġa li jiġi evalwat il-ksur “fid-dawl tal-għan u l-iskop tar-rekwiżit ta’ ‘qorti stabbilita bil-liġi’, b’mod speċifiku li tiġi żgurata l-kapaċità tal-ġudikatura li twettaq id-dmirijiet tagħha b’mod ħieles minn indħil indebidu u għalhekk tippreżerva l-istat tad-dritt u s-separazzjoni tal-poteri” [traduzzjoni mhux ufficjali]. Għaldaqstant, il-Qorti EDB iddecidiet li “ksur ta’ natura purament teknika li ma għandu ebda effett fuq il-legittimità tal-proċess tal-ħatra għandu jiġi kkunsidrat li jaqa’ taħt il-limitu minimu rilevanti” [traduzzjoni mhux ufficjali]<sup>70</sup>.

133. F’din il-kawża, il-kwistjonijiet identifikati mit-Trybunał Konstytucyjny (il-Qorti Kostituzzjonali) fid-deċizzjoni tagħha K 5/17 tal-20 ta’ Ġunju 2017, kienu relatati mat-tul tal-kariga ta’ ċerti membri tal-KRS, li huwa wieħed mill-korpi li jippartecipaw fil-proċess tal-ħatra ġudizzjarja. Jidher li l-konstatazzjonijiet ta’ dik il-qorti huma l-iktar ta’ natura teknika, tal-inqas meta osservati mill-perspettiva tal-Artikolu 19(1) TUE u l-Artikolu 47 tal-Karta. La l-qorti tar-rinviju u lanqas il-Gvern Pollakk ma pprovdew xi spjegazzjoni speċifika u ċara għall-kuntrarju fil-kuntest ta’ dawn il-proċeduri. Meta mistoqsi dwar dan il-punt fis-seduta, il-Gvern Pollakk iddikjara li, fil-fehma tiegħu, l-irregolarità fil-kompożizzjoni tal-KRS ma kellha ebda effetti awtomatiċi fuq il-validità tar-riżoluzzjoni ta’ dan il-korp adottata bejn l-2000 u l-2018. Għadu mhux ċar ukoll kif il-konstatazzjoni tat-Trybunał Konstytucyjny (il-Qorti Kostituzzjonali) jista’ jkollha xi impatt fuq il-perċezzjoni pubblika tal-indipendenza tat-tliet imħallfin inkwistjoni.

134. Dan huwa minnu, minkejja l-fatt li l-ġurisprudenza turi l-importanza li jiġi identifikat tali element.

135. Perezempju, fil-kawża Il-Kummissjoni vs Il-Polonja, il-Qorti tal-Ġustizzja ddecidiet li l-legiżlazzjoni nazzjonali inkwistjoni – li pprovdiet għal tnaqqis effettiv immedjat tal-età tal-irtirar tal-imħallfin tal-Qorti Suprema, flimkien ma’ awtorizzazzjoni diskrezzjonarja, mogħtija mill-President tar-Repubblika, sabiex imħallef ikun jista’ jkompli f’dan ir-rwol – imminat

<sup>68</sup> Sentenza tas-26 ta’ Marzu 2020, Eżami mill-ġdid Simpson u HG vs Il-Kunsill u Il-Kummissjoni (C-542/18 RX-II u C-543/18 RX-II, EU:C:2020:232, b’mod partikolari l-punti 75 sa 82).

<sup>69</sup> Sentenza tal-Qorti EDB, 1 ta’ Diċembru 2020, Guðmundur Andri Ástráðsson vs L-Islanda (CE:ECHR:2020:1201JUD002637418, punti 244 sa 252).

<sup>70</sup> *Ibid.*, punt 246.

il-prinċipju ta' irremovabbiltà tal-imhallfin, li huwa essenzjali għall-indipendenza tagħhom, u għalhekk kisret l-Artikolu 19(1) TUE. Minhabba l-karatteristiċi speċifiċi tagħha, u fid-dawl taċ-ċirkustanzi li giet adottata fihom, il-Qorti tal-Ġustizzja waslet għall-konklużjoni li din il-legiżlazzjoni tista' tagħti lok għal dubji raġonevoli dwar il-motivi veri warajha. B'mod partikolari, il-Qorti tal-Ġustizzja nnotat li diversi elementi ssuġġerixxew li l-legiżlazzjoni setgħet giet adottata sabiex teskludi jew temarġina ċertu grupp ta' mhallfin<sup>71</sup>.

136. B'mod simili, fil-kawzi A. K. *et* u Repubblika<sup>72</sup>, il-Qorti tal-Ġustizzja kellha tikkunsidra l-kompożizzjoni u l-funzjonament ta' żewġ korpi tal-Istat li jintervjenu fil-proċedura għall-ħatra tal-imhallfin fl-Istati Membri rispettivi tagħhom. Il-Qorti tal-Ġustizzja eżaminat, b'mod partikolari, iċ-ċirkustanzi li fihom ġew maħtura l-membri ta' dawn il-korpi, il-mod li bih dawn il-korpi jwettqu l-funzjonijiet tagħhom, il-kuntest ġuridiku iktar wiesa' li jirregola r-rwol u l-attivitajiet ta' dawn il-korpi, u finalment il-kuntest politiku li fih joperaw dawn il-korpi.

137. F'dan id-dawl, fil-kawza A. K. *et*, il-Qorti tal-Ġustizzja kkonstatat li ċerti elementi jistgħu johlqu, fl-imħuħ tal-individwi, dubji dwar l-impermeabbiltà tal-korp inkwistjoni għal fatturi esterni, speċjalment għall-influwenza tal-legiżlatura u l-eżekuttiv, minkejja li finalment halliet l-evalwazzjoni inkwistjoni għall-qorti tar-rinviju. B'kuntrast, fil-kawza Repubblika, fir-rigward tar-regoli rilevanti u l-mod li bihom dawn ir-regoli ġew applikati mill-istituzzjonijiet ta' Stati Membru, il-Qorti tal-Ġustizzja ma kkonstatat xejn li jindika l-possibbiltà ta' nuqqas ta' indipendenza tal-korp inkwistjoni. Ma kien hemm ebda bażi sabiex jiġi kkunsidrat li l-President tar-Repubblika f'dan l-Istat Membru jista' juża s-setgħat tiegħu sabiex jaħtar imhallfin b'mod li jista' jqajjem, fost il-pubbliku ġenerali, suspetti ġenwini dwar l-indipendenza tal-imhallfin magħzula.

138. Fil-kawza WB *et*, il-qorti tar-rinviju staqsiet lill-Qorti tal-Ġustizzja dwar il-kompatibbiltà ta' legiżlazzjoni nazzjonali li skontha l-Ministru tal-Ġustizzja/il-Prosekutur Ġenerali jista', fuq il-bażi ta' kriterji li ma humiex pubbliċi, jikkolloka lil imhallfin lejn qrati superjuri għal perijodu indefinit u, fi kwalunkwe punt, jista' jittermina dan il-kollokament fid-diskrezzjoni tiegħu ma', *inter alia*, l-Artikolu 19(1) TUE moqri flimkien mal-Artikolu 2 TUE. Fil-konklużjonijiet tiegħi, jiena kont tal-fehma li din il-legiżlazzjoni tikser dawn id-dispożizzjonijiet peress li jista' jkollha impatt fuq il-mod li bih ċerti mhallfin jeżerċitaw il-funzjonijiet tagħhom. B'mod partikolari, jiena ssuġġerixxejt li, skont din il-legiżlazzjoni, ċerti mhallfin jista' jkollhom inċentiv jiddeċiedu favur il-prosekutur jew, b'mod iktar ġenerali, skont ir-rieda tal-Ministru tal-Ġustizzja/il-Prosekutur Ġenerali. Fil-fatt, l-imhallfin tal-qrati inferjuri jista' jkollhom tentazzjoni bil-possibbiltà li jiġu ppremjati b'kollokament lejn qorti superjuri, bi prospettivi tal-karriera possibbilment aħjar u salarju oġhla. Imbagħad, l-imhallfin ikkollokati lejn qrati superjuri jistgħu jiġu skoraġġiti milli jaġixxu indipendentement, sabiex jevitaw ir-riskju li l-kollokament tagħhom jista' jiġi tterminat mill-Ministru tal-Ġustizzja/il-Prosekutur Ġenerali<sup>73</sup>.

139. B'differenza minn dawn il-kawzi, ma jistgħu jiġu identifikati ebda "motiv, mezz u opportunità" fir-rigward ta' nuqqas potenzjali ta' indipendenza tat-tliet imhallfin inkwistjoni f'din il-kawza. B'mod simili għall-konklużjoni tiegħi fir-rigward taċ-ċirkustanzi li jikkonċernaw l-ewwel ħatra ta' mhallf fl-era tar-RPP, hawn ukoll għadni nistaqsi *min* jista', attwalment, ikun jista'

<sup>71</sup> Sentenza tal-24 ta' Ġunju 2019, Il-Kummissjoni vs Il-Polonja (Indipendenza mill-Qorti Suprema) (C-619/18, EU:C:2019:531, punti 82 u 85).

<sup>72</sup> Sentenza tal-20 ta' April 2021, Repubblika (C-896/19, EU:C:2021:311, punt 51).

<sup>73</sup> Ara l-konklużjonijiet tiegħi fil-kawza WB *et*, punti 171 sa 196.

jeżerċita pressjoni indebita fuq it-tliet imħallfin inkwistjoni, ċertament bħala konsegwenza jew fid-dawl tal-allegat nuqqas fil-proċedura tal-ħatra tagħhom u *ghaliex* dawn l-imħallfin jistgħu, tal-inqas fl-imħuħ tal-individwi, jiġu mħajra li jċedu għal din il-pressjoni.

140. It-tieni, madankollu, tirriżulta stampa pjuttost differenti meta l-analiżi tiġi fil-fatt imkabbra biċ-“ċirkustanzi kollha rilevanti”, b’mod partikolari meta wieħed iqis il-“motiv, il-mezz u l-opportunità” potenzjali li jinsabu fil-bażi tad-deċiżjoni tat-Trybunał Konstytucyjny (il-Qorti Kostituzzjonali) rigward il-kompożizzjoni (mhux) xierqa tal-KRS, li fuqha l-qorti tar-rinviju tibbaża t-tħassib kollu tagħha fir-rigward tal-korrettezza tal-ħatriet ġudizzjarji matul il-perijodu mill-2000 sal-2018. F’dan ir-rigward, osservatur iktar inkwiżittiv jew kritiku jista’ x’aktarx ikun dispost li jistaqsi x’kienu l-motivi veri wara din id-deċiżjoni, jekk din id-deċiżjoni stess ingħatatx minn qorti indipendenti u komposta b’mod xieraq<sup>74</sup> u kemm huwa possibbli li jiġu fdati b’mod ġenerali d-deċiżjonijiet ta’ istituzzjoni li tista’ tidher li hija, fil-preżent, suxxettibbli għal abbuż strumentali<sup>75</sup>.

141. Bħala konkluzjoni, iċ-ċirkustanzi msemmija fir-raba’ u fil-ħames domanda ma humiex tali li jitfgħu dubju fuq l-indipendenza u l-imparzjalità ta’ xi mħallfin nazzjonali għall-għanijiet tal-Artikolu 19(1) TUE u tal-Artikolu 47 tal-Karta.

#### 4. Is-sitt u s-seba’ domanda

142. Permezz tas-sitt domanda tagħha, il-qorti tar-rinviju tistaqsi jekk hijiex obligata teżamina *ex officio* jekk il-qorti ta’ istanza iktar baxxa, li tat is-sentenza kkontestata, tissodisfax ir-rekwizit ta’ indipendenza stabbilit fl-Artikolu 19(1) TUE u fl-Artikolu 47 tal-Karta għall-għanijiet tal-verifika tal-possibbiltà ta’ invalidità ta’ sentenza appellata.

143. Permezz tas-seba’ domanda tagħha, il-qorti tar-rinviju tfittex li taċċerta jekk, fid-dawl tan-natura irrevokabbli tal-ħatra tal-imħallfin prevista mill-Kostituzzjoni Pollakka, għandhiex toqgħod lura milli tivverifika, għall-għanijiet indikati iktar ’il fuq, l-indipendenza tal-imħallfin li taw is-sentenza kkontestata.

144. Fid-dawl tar-risposti mogħtija għad-domandi preċedenti, bħala prinċipju, ma hemm ebda bżonn li tingħata risposta għal dawn id-domandi.

145. Madankollu, għall-kompletezza, sejjer nipprovi xi ħsibijiet qosra dwar il-kwistjonijiet imqajma mill-qorti tar-rinviju f’dawn iż-żewġ domandi. Essenzjalment, il-qorti tar-rinviju tistaqsi jekk, bħala prinċipju, hijiex obligata tqajjem kwistjonijiet ta’ indipendenza *ex officio*, u jekk il-prinċipju ta’ irremovabbiltà tal-imħallfin jistax jipprekludi lil din il-qorti milli tagħmel dan.

<sup>74</sup> Ara s-sentenza tal-Qorti EDB, 7 ta’ Mejju 2021, Xero Flor w Polsce sp. z o. o. vs Il-Polonja, (CE:ECHR:2021:0507JUD000490718), li pprovdiet li ċerti ħatriet reċenti għat-Trybunał Konstytucyjny (il-Qorti Kostituzzjonali) saru bi ksur flagranti tad-dritt domestiku u li l-influenza esterna illegali eżerċitata fuq dan il-korp mil-leġiżlatur u mill-eżekuttiv timmina l-essenza nnifisha tad-dritt għal “qorti stabbilita bil-liġi” skont l-Artikolu 6(1) KEDB.

<sup>75</sup> L-iktar reċenti, u pjuttost rilevanti għal dawn il-proċeduri fid-dawl tal-partijiet ikkonċernati f’din il-kawża, ara, pereżempju, is-sentenza tat-Trybunał Konstytucyjny (il-Qorti Kostituzzjonali) tal-15 ta’ April 2021, K 20/20, li waslet għall-konkluzjoni li dispożizzjoni tal-Liġi dwar l-Ombudsman, li tipprevedi li l-persuna li attwalment tinsab fil-kariga tibqa’ fil-kariga, anki wara l-iskadenza tat-terminu tagħha, sakemm jinhatar Ombudsman ġdid, hija antikostituzzjonali. Ma huwiex faċli li jinftiehem għaliex dispożizzjoni bħal din, li legittimament tiżgura l-kontinwità istituzzjonali f’numru ta’ korpi madwar l-Ewropa, inkluż il-Qorti tal-Gustizzja (ara l-Artikolu 5 tal-Istatut tal-Qorti tal-Gustizzja tal-Unjoni Ewropea), tista’ tkun kuncettwalment antikostituzzjonali. Madankollu, kwalunkwe dilemma intellettuali f’dan ir-rigward tista’ tisparixxi malajr jekk wieħed jifhem il-kuntest, b’mod partikolari *ghaliex* kien hemm il-ħtieġa ta’ deċiżjoni bħal din u *min* kellu bżonnha.

146. Sa fejn hija kkonċernata s-sitt domanda, ma huwiex kompletament ċar għaliex din id-domanda giet magħmula fl-ewwel lok, fid-dawl tal-fatt li l-imħallef tar-rinviju apparentement għandu obbligu li jivverifika *ex officio* l-kompożizzjoni xierqa tal-qorti li tat is-sentenza appellata skont id-dritt nazzjonali<sup>76</sup>. Madankollu, fil-fatt, għall-għan tal-applikazzjoni potenzjali tal-Artikolu 47 tal-Karta, ir-risposta għad-dubji tal-qorti tar-rinviju tista' tinstab fis-sentenza tal-Qorti tal-Ġustizzja fil-kawża Simpson<sup>77</sup>.

147. F'dik is-sentenza, il-Qorti tal-Ġustizzja ddikjarat li jsegwi mill-Artikolu 47 tal-Karta, li jstabbilixxi d-drittijiet għal rimedju effettiv quddiem qorti indipendenti u imparzjali stabbilita minn qabel bil-liġi u għal smiġħ xieraq, li "l-qorti tal-Unjoni għandha tkun tista' tivverifika jekk irregolarità li tivvizza l-proċedura ta' ħatra [ta' mħallef] setgħetx twassal għal ksur ta' [dawn id-drittijiet]". Dawn id-drittijiet jimplikaw ukoll li "*kull qorti għandha l-obbligu li tivverifika jekk, fil-kompożizzjoni tagħha, hija tikkostitwixxi tali qorti meta jitnissel dubju serju fuq dan il-punt*". Fuq il-bażi ta' ġurisprudenza preċedenti, il-Qorti tal-Ġustizzja ddecidiet li tali sħarriġ "*jikkostitwixxi formalità essenzjali li l-osservanza tagħha taqa' taht l-ordni pubbliku u għandha tiġi vverifikata ex officio*"<sup>78</sup>.

148. Il-formulazzjoni ta' dik is-sentenza hija pjuttost ċara: meta jqumu dubji *genwini* dwar il-kompożizzjoni tal-kulleġġ ġudikanti – pereżempju minħabba l-possibbiltà ta' nuqqas fil-proċedura tal-ħatra ta' mħallef wieħed jew iktar ikkonċernati – *kull qorti tal-Unjoni Ewropea* għandha tqajjem din il-kwistjoni, jekk hemm bżonn *ex officio*. Għaldaqstant, minkejja li l-kawża Simpson kienet tikkonċerna proċedura ġudizzjarja li seħħet quddiem il-Qorti tal-Ġustizzja tal-Unjoni Ewropea, il-prinċipji li joħorġu minn dik is-sentenza huma applikabbli wkoll fil-kuntest ta' qrati nazzjonali kull darba li jkun applikabbli l-Artikolu 47 tal-Karta.

149. Madankollu, kif spjegat fil-partijiet preċedenti ta' dawn il-konklużjonijiet, f'din il-kawża, jidher li ma hemm ebda element li jindikar l-possibbiltà ta' nuqqas ta' indipendenza tal-imħallfin li taw is-sentenza kkontestata.

150. Sa fejn hija kkonċernata s-seba' domanda, bħall-Kummissjoni, għandi diffikultà biex nifhem kif il-prinċipju ta' irremovabbiltà tal-imħallfin – prinċipju li jingħad li huwa stabbilit, kif tiddikjara l-qorti tar-rinviju, fil-Kostituzzjoni Pollakka – seta' jipprekludi lill-qorti tar-rinviju milli tqajjem kwistjoni dwar l-indipendenza tal-imħallfin inkwistjoni fuq il-bażi ta' proċedura ta' ħatra allegatament illegali.

151. Jidher li l-qorti tar-rinviju tissuggerixxi li ladarba mħallef ikun ġie maħtur formalment skont id-dritt nazzjonali, dan l-imħallef ma jistax jitneħħa u d-deċiżjoni tal-ħatra tiegħu jew tagħha ma tistax tiġi invalidata, minkejja li din il-ħatra kienet possibbilment illegali fir-rigward tal-istandard tal-Unjoni tal-indipendenza, peress li dan ikun jikkontradixxi l-prinċipju ta' irremovabbiltà.

152. Jien għadni ma nistax nifhem iż-żewġ prezunzjonijiet tal-bidu li jidher li ġew aċċettati mill-qorti tar-rinviju u l-konklużjonijiet dedotti minnhom.

153. L-ewwel, u għal darba oħra, din il-qorti jidher li tiffoka biss fuq kwistjoni waħda speċifika kkunsidrata f'izolazzjoni klinika, u fuq din il-bażi tistabbilixxi kontradizzjoni falza f'livell għoli ħafna ta' astrattazzjoni. Minkejja li skont id-dritt nazzjonali d-deċiżjoni tal-ħatra ta' mħallef

<sup>76</sup> Ara, iktar 'il fuq, il-punti 13 u 88 ta' dawn il-konklużjonijiet.

<sup>77</sup> Sentenza tas-26 ta' Marzu 2020, Eżami mill-ġdid Simpson u HG vs Il-Kunsill u Il-Kummissjoni (C-542/18 RX-II u C-543/18 RX-II, EU:C:2020:232, b' mod partikolari l-punti 75 sa 82).

<sup>78</sup> *Ibid.*, punti 53 sa 58. Enfasi miżjuda minni.

f'kariga ġudizzjarja ma tistax tiġi mistħarrġa u annullata, żgur li ma jsegwix li d-deċiżjonijiet ta' dan l-imħallef huma immuni mill-istħarrig jew li, sakemm ir-regoli u l-proċeduri neċessarji kollha jiġu osservati, dan l-imħallef ma jistax jiġi mneħħi permezz ta' proċedimenti dixxiplinari jew proċedimenti oħrajn rilevanti.

154. It-tieni, ma nistax nifhem kif il-prinċipju ta' irremovabbiltà ta' mħallef, kif mifhum normalment, jinsab b'xi mod inkwistjoni fil-kawża prinċipali. L-imħallef tar-rinviju għandu l-obbligu li jiddeċiedi dwar l-ammissibbiltà ta' appell fil-kassazzjoni quddiem is-Saġd Najwyższy (il-Qorti Suprema). Dawn il-proċeduri b'mod ċar ma humiex, pereżempju, proċeduri dixxiplinari li fihom setgħet tiġi adottata t-tneħħija tal-imħallef inkwistjoni, jew l-impożizzjoni ta' xi miżura dixxiplinari oħra kontrih. Għaldaqstant, ma narax kunflitt *dirett* bejn il-prinċipju ta' irremovabbiltà tal-imħallfin u l-possibbiltà li tiġi invalidata sentenza mogħtija fi proċedura ta' appell minħabba kompożizzjoni allegatament żbaljata tal-kulleġġ ġudikanti.

155. It-tielet, lanqas ma nara kunflitt *indirett* f'dan ir-rigward. Fil-fehma tiegħi, il-kunsiderazzjonijiet espressi fid-deċiżjoni tar-rinviju jinjoraw żewġ elementi importanti, ikkonċernati, rispettivament, bin-natura tal-prinċipju ta' irremovabbiltà u l-artikolazzjoni tiegħu ma' prinċipji ġenerali tad-dritt.

156. Minn naħa, il-Qorti tal-Ġustizzja enfasizzat konsistentement li, sabiex tiġi żgurata l-indipendenza tal-ġudikatura, iridu jeżistu ċerti garanziji sabiex jiproteġu lill-individwi li għandhom l-inkarigu li jaġġudikaw f'tilwima, bħalma huma l-garanziji kontra t-tneħħija mill-kariga. Il-prinċipju ta' irremovabbiltà jeħtieġ, b'mod partikolari, li "l-imħallfin ikunu jistgħu jibqgħu fil-kariga sakemm jilhqqu l-età obbligatorja tal-irtirar jew sa tmiem il-mandat tagħhom meta dan tal-aħħar ikun għal perijodu ta' żmien determinat"<sup>79</sup>.

157. Fl-istess hin, madankollu, il-Qorti tal-Ġustizzja għamlitha ċara li l-irremovabbiltà ma hijiex, u ma tistax tkun, "ta' natura totalment assoluta". L-irremovabbiltà, u b'mod iktar ġenerali l-indipendenza ġudizzjarja li hija intiza li tiggarrantixxi, jimxu id f'id mal-kontabbiltà ġudizzjarja. Fil-fatt, jistgħu jeżistu eċċezzjonijiet għal dan il-prinċipju, sakemm "[i]kun hemm raġunijiet legittimi u imperattivi li jiġġustifikaw dan, fl-osservanza tal-prinċipju ta' proporzjonalità". Pereżempju, il-Qorti tal-Ġustizzja indikat li "huwa normalment aċċettat li l-imħallfin ikunu jistgħu jitkeċċew jekk ma jkunux jistgħu jkomplu jaqdu l-funzjonijiet tagħhom minħabba inkapaċità jew minħabba nuqqas serju, permezz tal-osservanza ta' proċeduri xierqa"<sup>80</sup>.

158. Tassew, ir-relazzjoni bejn, minn naħa, il-prinċipju ta' irremovabbiltà tal-imħallfin u, min-naħa l-oħra, il-prinċipju ta' indipendenza tal-ġudikatura u d-drittijiet għal protezzjoni ġudizzjarja effettiva u għal smigh xieraq tqajjem xi problemi delikati ta' konnessjoni. Għandu jiġi stabbilit, f'kull serje ta' ċirkustanzi, bilanċ bejn dawn l-interessi, li xi drabi jippuntaw lejn direzzjonijiet differenti. Dan il-bilanċ ma jistax jintlaħaq fl-astratt, kif il-qorti tar-rinviju timplika permezz tas-seba' domanda tagħha.

159. Madankollu, fl-ebda approċċ konċepibbli għal din il-kwistjoni ma tista' tiġi sostnuta l-pożizzjoni implikata fit-talba għal deċiżjoni preliminari. Fil-fatt, din il-pożizzjoni twassal għal paradoss: sabiex tiġi protetta l-indipendenza tal-imħallfin, l-imħallfin mhux indipendenti għandhom jiġu protetti wkoll.

<sup>79</sup> Ara s-sentenza tas-16 ta' Lulju 2020, Governo della Repubblica italiana (l-istatus tal-ġudici di pace Taljani) (C-658/18, EU:C:2020:572, b'mod partikolari l-punti 47 u 48 u l-ġurisprudenza ċċitata).

<sup>80</sup> *Ibid.*, punt 48.

160. Dan ma huwiex tenibbli. F'komunità bbażata fuq l-Istat tad-dritt u li fiha għandhom jiġu żgurati d-drittijiet fundamentali tal-individwi – bħal dawk ta' protezzjoni ġudizzjarja effettiva u għal smiġħ xieraq – huwa fil-fatt minnu l-oppożizzjoni totali ta' dak li qiegħed jiġi ssuġġerit mill-qorti tar-rinviju. Wiehed jista' saħansitra jgħid li, għal dan l-għan, ir-“removabbiltà” ta' mħallfin mhux indipendenti hija importanti daqs l-“irremovabbiltà” ta' mħallfin indipendenti. Fil-fatt, l-eżistenza ta' mħallfin suġġetti għal xi interess politiku, ekonomiku jew privat hija attakk fuq il-qalba ta' sistema ġuridika bbażata fuq l-Istat tad-dritt u ta' demokrazija mibnija fuq is-separazzjoni tal-poteri.

161. B'dan ma jiniex qiegħed nimplika li xi mħallf li l-ħatra tiegħu tqajjem kwistjonijiet ta' indipendenza għandu *ipso facto* jitneħħa mill-kariga u d-deċiżjonijiet tiegħu jew tagħha jiġu invalidati. Madankollu, sistema ġuridika għandha tkun tista' teżegwixxi l-osservanza tal-prinċipju tal-indipendenza tal-ġudikatura. Dan iwassalni għall-punt finali tiegħi.

162. Kif imsemmi iktar 'il fuq, mhux in-nuqqasijiet kollha fi proċedura ta' ħatra ġudizzjarja jgħajmu problemi ta' indipendenza. Ma hemm ebda awtomatizmu f'dan ir-rigward<sup>81</sup>. Lanqas ma hemm awtomatizmu fir-rigward tal-konsegwenzi li jirriżultaw minn konstatazzjoni li individwu ġie maħtur b'mod żbaljat għal kariga ġudizzjarja, partikolarment fejn l-illegalità toriġina minn ksur tal-prinċipju ta' indipendenza. Minflok, bħala kwistjoni ta' dritt tal-Unjoni, għandha tiġi kkonstatata korrelazzjoni raġonevoli bejn ir-regoli jew il-prinċipji li ġew miksur, is-serjeta tal-ksur imwettaq u t-tip u l-kamp ta' applikazzjoni tar-rimedji disponibbli (u, jekk ikun hemm bżonn, is-sanzjonijiet imposti fuq min wettaq il-ksur), fid-dawl tal-fatti u ċ-ċirkustanzi ta' każ<sup>82</sup>.

163. Il-prinċipji generali tad-dritt tal-Unjoni bħal, *inter alia*, il-proporzjonalità, iċ-ċertezza ġuridika, l-osservanza tar-*res judicata*, u l-imparzjalità tal-proċedura żgur li jkunu familjari għal kwalunkwe evalwazzjoni dwar jekk ir-rimedji nazzjonali f'dan il-qasam jiżgurawx l-osservanza u l-effettività tad-dritt tal-Unjoni.

164. Għaldaqstant, ma nara ebda tensjoni bejn il-possibbiltà ta' konstatazzjoni li l-ħatra ta' mħallf kienet ivvizzjata minn xi żball proċedurali (anki fejn dan l-iżball huwa ta' natura li joħloq, fl-imħuħ tal-individwi, dubji fir-rigward tal-indipendenza tiegħu jew tagħha), u l-prinċipju ta' irremovabbiltà tal-imħallfin.

## V. Konkluzjoni

165. Nipproponi li l-Qorti tal-Ġustizzja twieġeb id-domandi preliminari mressqa mis-Sąd Najwyższy (il-Qorti Suprema, il-Polonja), kif ġej:

- Sabiex tiġi evalwata l-osservanza tal-prinċipju ta' indipendenza tal-ġudikatura, stabbilit fl-Artikolu 19(1) TUE u fl-Artikolu 47 tal-Karta tad-Drittijiet Fundamentali tal-Unjoni Ewropea, qorti nazzjonali għandha tikkunsidra l-elementi kollha rilevanti u tiegħu inkunsiderazzjoni, fejn xieraq, ir-raġunijiet u l-għanijiet speċifiċi tal-miżuri nazzjonali li jistgħu jkunu applikabbli għas-sitwazzjoni. F'dan il-kuntest, kemm l-elementi formali u istituzzjonali kif ukoll elementi iktar konkreti u speċifiċi għall-każ jistgħu jkunu rilevanti, skont il-karatteristiċi tal-każ inkwistjoni u d-dispożizzjoni(jiet) tal-Unjoni li tista' tkun (jistgħu jkunu)

<sup>81</sup> Ara wkoll is-sentenza tal-Qorti EDB, 1 ta' Diċembru 2020, Guðmundur Andri Ástráðsson vs L-Islanda (CE:ECHR:2020:1201JUD002637418), opinjoni kongunta parzjalment konkordanti, parzjalment dissidenti tal-Imħallfin O'Leary, Ravarani, Kucsko-Stadlmayer u Ilievski, b'mod speċjali l-punt 53.

<sup>82</sup> B'mod generali dwar din il-korrelazzjoni, ara l-konkluzjonijiet tiegħi f'An tAire Talmhaiochta Bia agus Mara *et* (C-64/20, EU:C:2021:14, punti 34 sa 63).



applikabbli. Is-sinjifikat ta' dawn l-elementi ma għandux jiġi evalwat *per se* jew b'mod iżolat, iżda għandu jiġi evalwat flimkien fid-dawl tal-kuntest ġuridiku u istituzzjonali iktar wiesa';

- Iċ-ċirkustanzi msemmija fl-ewwel sal-ħames domanda ma humiex tali li jgħolqu dubji fir-rigward tal-indipendenza u tal-imparzjalità ta' mħallfin nazzjonali għall-għanijiet tal-Artikoli 19(1) TUE u tal-Artikolu 47 tal-Karta tad-Drittijiet Fundamentali;
- L-Artikolu 47 tal-Karta tad-Drittijiet Fundamentali għandu jiġi interpretat li jobbliga lill-qrati nazzjonali jivverifikaw jekk irregolarità li tivvizzja proċedura għall-ħatra ta' mħallf tistax twassal għal ksur tad-drittijiet mogħtija mid-dritt tal-Unjoni. Fejn iqum dubju ġenwin u serju dwar dan il-punt, din il-kwistjoni għandha titqajjem *ex officio* mill-qorti. Il-prinċipju ta' irremovabbiltà tal-imħallfin ma jipprekludix lil qrati nazzjonali milli jwettqu din il-verifika.